

आर्थिक वर्ष २०७९/०८० को  
नीति तथा कार्यक्रम



बारपाक सुलिकोट गाउँपालिका

गोरखा

गण्डकी प्रदेश, नेपाल

२०७९

बारपाक सुलिकोट गाउँपालिका गाउँसभाको बैठकमा मिति २०७९/०३/१०  
गतेका दिन शुक्रबार गाउँपालिका अध्यक्ष श्री विष्णु भट्ट ज्यूले प्रस्तुत  
गर्नुभएको



आर्थिक वर्ष २०७९/०८० को

नीति तथा कार्यक्रम



बारपाक सुलिकोट गाउँपालिका  
गोरखा  
गण्डकी प्रदेश, नेपाल

यस गरिमामय गाउँसभाका सदस्यहरु,

बारपाक सुलिकोट गाउँपालिकाको एघारौँ गाँउसभा (दोस्रो कार्यकालको पहिलो गाँउसभा) समक्ष आर्थिक वर्ष २०७९/२०८० को नीति तथा कार्यक्रम प्रस्तुत गर्न पाउँदा अत्यन्तै गौरवान्वित भएको छु । यस महत्वपूर्ण घडीमा नेपालको राजनैतिक परिवर्तनको आन्दोलनमा आफ्नो जीवन उत्सर्ग गर्न हुने सम्पूर्ण ज्ञातअज्ञात शहीदहरु प्रति हार्दिक श्रद्धाञ्जली व्यक्त गर्दै घाइते तथा वेपत्ता योद्धाहरु प्रति उच्च सम्मान प्रकट गर्न चाहन्छु । साथै राष्ट्रियता, स्वाधीनता, सामाजिक न्याय, समानता र संघीय शासन प्रणाली स्थापना गर्न संघर्ष गर्नुहुने सम्पूर्ण नेपाली जनतामा सम्मान व्यक्त गर्दछु । सात दशक लामो बलिदानपूर्ण संघर्षको विभिन्न काल खण्डमा नेपाली जनतालाई नेतृत्व प्रदान गर्नुहुने श्रद्धय नेताहरुको योगदान हाम्रा लागि सदैव प्रेरणादायी छ । यो संघर्ष र आन्दोलनमा नागरिकले पुऱ्याएको योगदानले हामीलाई कर्तव्य पथमा डोऱ्याई रहने छ । कोभिड-१९ लगायतका महामारीका कारण नेपाल भित्र र बाहिर जीवन गुमाउनुहुने सम्पूर्ण महानुभावहरुमा हार्दिक श्रद्धाञ्जली अर्पण गर्दै परिवारजनप्रति गहिरो समवेदना प्रकट गर्दछु । संक्रमित सम्पूर्ण दिदीबहिनी तथा दाजुभाईको शीघ्र स्वास्थ्य लाभको कामना समेत गर्दछु ।

आवधिक निर्वाचन लोकतान्त्रिक शासन व्यवस्थाको मेरुदण्ड हो । वि.सं. २०७९ साल बैशाख ३० गते शुक्रबारका दिन सम्पन्न भएको स्थानीय तह सदस्यहरुको निर्वाचनबाट निर्वाचित सम्पूर्ण जनप्रतिनिधिहरुलाई हार्दिक बधाई तथा सफल कार्यकालको शुभकामना व्यक्त गर्दछु । नव निर्वाचित जनप्रतिनिधिहरुबाट जनअपेक्षा अनुसारको शासन, पूर्वाधार विकास तथा प्रभावकारी सेवा प्रवाह गर्दै संघीयता कार्यन्वयनमा महत्वपूर्ण योगदान रहने विश्वास लिएको छु ।

निर्वाचन हुँदाका बखत हामी निर्वाचित जनप्रतिनिधिहरुले बारपाक सुलिकोट गाउँपालिकाको समग्र समृद्धीको लागि जनतासँग गरेका प्रतिबद्धताहरुलाई कार्यरूपमा ल्याउन हामीसँग भएका सीमित स्रोत साधन, दक्ष जनशक्ति व्यवस्थापनका

अपठ्याराहरु, संक्रमणकालीन कानून र विगत वर्षका हाम्रा अनुभवहरुलाई समेत ध्यान दिँदै आम जनतासँग गरेका वचनवद्धता प्रति हामी सदैव प्रतिवद्ध रहने कुरा बारपाक सुलिकोट बासी जनसमुदायलाई विश्वास दिलाउन चाहान्छौं । जनताका आधारभूत सेवा सुविधा जनताकै सबैभन्दा निकटका निकायबाट प्रवाह गर्दा बढी प्रभावकारी हुन्छ भन्ने व्यवस्था नै संघिय शासन प्रणाली हो । यसैलाई हामीले “गाउँगाउँमा सिंहदरवार” पुर्याउने अभियान भनेका छौं । यसै सन्दर्भमा आजको गाउँसभामा हामी दीर्घकालिन सोच र लक्ष्यका साथ आगामी आर्थिक वर्ष ०७९/०८० मा बारपाक सुलिकोट गाउँपालिकाले लिनुपर्ने नीति तथा कार्यक्रम तयार गरी गाउँपालिकाको समृद्धिको खाका कोर्ने अवसरमा जुटिरहेका छौं ।

**गाउँसभा सदस्य ज्यूहरु,**

अब म बारपाक सुलिकोट गाउँपालिकाको आ.व. २०७९/०८० को नीति तथा कार्यक्रम तर्जुमा गर्दा लिएका आधारहरु निम्न बमोजिम प्रस्तुत गर्दछु:-

- नेपालको संविधानको प्रस्तावना, मौलिक हक, राज्यका निर्देशक सिद्धान्त तथा नीतिहरु
- संघिय सरकारको आवधिक योजनाले लिएका नीति तथा प्राथमिकताहरु
- संघीय सरकारले अवलम्बन गरेका आर्थिक तथा वित्तिय नीतिहरु
- प्रदेश सरकारले लिएका आर्थिक तथा वित्तिय नीतिहरु
- संविधानमा व्यवस्था भएका एकल तथा साझा अधिकार सूचि
- बारपाक सुलिकोट गाउँपालिका तहको आवधिक योजनाले तय गरेका प्राथमिकताहरु
- नेपालले अन्तर्राष्ट्रिय जगतमा जनाएका प्रतिवद्धताहरु
- स्थानीय सरकार सञ्चालन ऐन २०७४ तथा अन्य स्थानीय तह सञ्चालन सम्बन्धि ऐन, नियमावलीका प्रावधानहरु

- विकासका समसामयिक मुद्दाहरू दीगो विकास लक्ष्य, जलवायु परिवर्तन र विपद व्यवस्थापन, खाद्य तथा पोषण सुरक्षा, लैंगिक सशक्तिकरण तथा समावेशी विकास
- बालमैत्री स्थानीय शासन, वातावरण मैत्री स्थानीय शासन, पूर्ण सरसफाई, लगायतका अन्य सम्बन्धित विषयहरू
- निर्वाचनको समयमा जारी गरिएका प्रतिवद्धता पत्रहरू
- विगत आर्थिक वर्षहरूमा बारपाक सुलिकोट गाउँपालिकाले तयार पारेका नीति कार्यक्रम तथा योजनाहरू
- बस्ती तथा वडा स्तर बाट आएका सुझावहरू
- विभिन्न राजनैतिक दलहरू, संघसंस्थाका प्रतिनिधिहरू, गाउँपालिकाबासी सम्पूर्ण दाजुभाई तथा दिदी बहिनीहरूका सल्लाह तथा सुझावहरू ।
- समानुपातिक र समावेशी विकास ।

#### गाउँसभाका सदस्यहरू,

बारपाक सुलिकोट गाउँपालिकाको नीति तथा कार्यक्रम तर्जुमाका मुख्य उद्देश्यहरू निम्न अनुसार रहेका छन्,

- ❖ जनताको मौलिक हकको रूपमा रहेका न्यूनतम आधारभूत आवश्यकताको परिपूर्ति गर्ने,
- ❖ जनतालाई आत्मनिर्भरता तिर उन्मुख गराउन रोजगारीका नयाँ स्रोतको खोजी गर्ने र बारपाक सुलिकोटबासीको क्षमताको उच्चतम उपयोग गरी समृद्ध पालिका बनाउने,
- ❖ सीमित स्रोत साधनका बावजुद पनि भौतिक एवं सामाजिक विकासको पूर्वाधार विकास गरी समृद्ध बारपाक सुलिकोट गाउँपालिका निर्माण गर्ने,
- ❖ आर्थिक सम्वृद्धि, सामाजिक, साँस्कृतिक रूपान्तरण सहितको मानवीय विकास गर्ने,

- ❖ कोभिड-१९ लगायत यस्ता प्रकारका महामारी नियन्त्रण, रोकथाम र व्यवस्थापनको लागि पूर्व तयारी गर्ने,
- ❖ व्यापक युवा परिचालनको माध्यमबाट रोजगारी श्रृजना गर्ने, आफू सँग भएको साधनस्रोत र सीपको सदुपयोग गरी उत्पादन र उत्पादकत्व बढाउने,
- ❖ विकासका पूर्वाधारको गुणस्तरीयता कायम गर्ने,
- ❖ गरिवी उन्मुलन गर्ने र रोजगारी श्रृजना गर्ने,
- ❖ सामाजिक शोषणका सबै अवशेष अन्त्य गर्न आर्थिक समृद्धि र सामाजिक, साँस्कृतिक रुपान्तरण अभियान संचालन गर्ने,
- ❖ शिक्षा, स्वास्थ्य, रोजगार, खाद्य सम्प्रभुत्वता, आवास, रोजगार, सामाजिक न्याय, सामाजिक सुव्यस्था, दिगो विकास गर्दै समाजवादको आधार खडा गर्ने,
- ❖ जलस्रोत, उर्जा, कृषि, पर्यटन, पशुपालन, जंगल, जडिबुटी उत्पादन जस्ता आर्थिक उपार्जनका क्षेत्रलाई समुचित र न्यायसंगत ढंगले उपयोग गर्ने, कृषक समूह, सहकारी लाई प्रोत्साहित गर्ने र भौतिक पूर्वाधार उद्योगको स्थापना गर्दै मानव सुचकाङ्क को विकास गर्न योजनावद्ध र एकिकृत ढंगले अगाडि बढ्ने,
- ❖ ठूला पूर्वाधारका आयोजना निर्माण र स्तरोन्नति, स्थानीय प्राथमिकताका क्षेत्र र आयोजनामा विधि सम्मत र कानून सम्मत तरिकाले साझेदारी निकायहरुलाई आमन्त्रण गर्ने,
- ❖ कृषि, वनमा आधारित साना तथा लघु उद्योगहरुको स्थापना र संचालनमा विशेष ध्यान दिने र विभिन्न उत्पादन र रोजगारमा विशेष ध्यान दिई परनिरभरतालाई घटाउने,
- ❖ नेपालको संविधान २०७२ मा मौलिक अधिकारको रुपमा प्रत्याभूत गरेका शिक्षा, स्वास्थ्य, रोजगार, खाद्य सम्प्रभुता, आवास जस्ता विषयलाई कानून बनाई प्रभावकारी ढंगले लागु गर्ने,
- ❖ बारपाक सुलिकोट गाउँपालिका भित्र उपलब्ध साधनस्रोतको अधिकतम परिचालनद्वारा तीव्र आर्थिक वृद्धि हासिल गर्दै प्राप्त स्रोत साधनको न्यायोचित

वितरण, आर्थिक, सामाजिक असमानता हटाउने, शोषण रहित समाजको निर्माण गर्दै समाजवादी अर्थतन्त्रको आधार खडा गर्ने,

- ❖ स्वतन्त्र, निष्पक्ष, मानवअधिकार, लैंगिक समानता, सामाजिक न्याय, समावेशी र समानुपातिक सिद्धान्तलाई आत्मसाथ गर्दै लोककल्याणकारी व्यवस्थालाई सुदृढ र दिगो बनाउँदै लैजाने,
- ❖ विकास निर्माणमा क्षेत्रीय सन्तुलन कायम गर्ने, पछाडि परेका क्षेत्र पहिचान गरी प्राथमिकतामा ल्याउने, गाँउपालिका गौरवका आयोजना छनौट गरी कार्यन्वयन गर्ने, विभिन्न कृषि पशुपालन पकेट क्षेत्रको ब्लक तथा पकेट क्षेत्रको स्तर उन्नति गर्ने, सुचना प्रविधिलाई थप सुदृढ गराउने, विपन्न परिवारलाई आयआर्जनका उपाय सुझाउने, स्वास्थ्य क्षेत्रको दिगो र प्रभावकारी व्यवस्थापन, विपद जोखिमको व्यवस्थापन गर्ने, आयुर्वेदको संरक्षण र विकास, श्रमको सम्मान गर्ने संस्कृतिको विकास, प्रविधि मैत्री शिक्षामा जोड, पारिवारिक र सामाजिक हिंसामा परेका व्यक्तिको पुनर्स्थापना र संरक्षण, स्थानीय पाठ्यक्रम निर्माण र पठनपाठन, अनुगमन मुल्यांकनलाई व्यवस्थित गर्ने,
- ❖ बजार, व्यापार व्यवसाय, औषधी पसल दैनिक उपभोग्य उत्पादित वस्तुको विक्रि वितरणमा हुने कालो बजारी, कृत्रिम अभाव लगायतका अपराधजन्य कार्यहरूको निरन्तर अनुगमन गरी गलत कार्य गर्नेलाई कारवाहीका लागि सिफारिस गर्ने ।

### चालु आर्थिक वर्ष ०७८/७९ को समीक्षा

१. बाझौं जमिनमा खेती गर्ने कृषकलाई प्रोत्साहन अनुदान (प्रति रोपनी बाझौं जमिन खेती गरे बापत रु ३०००) कार्यक्रम अन्तर्गत चालु आ. व. २०७८/७९ मा थप २५२ रोपनी गरी जम्मा ९०४ रोपनी बाझौं जमिनमा खेती भएको छ ।
२. साना सिंचाई कार्यक्रम मार्फत आ. व. २०७८/७९ मा ३०० रोपनी खेतियोग्य जमिनमा सिंचाइको सुविधा थप भएको छ ।

३. चालु आ. व. २०७८/०७९ मा भकारो सुधार कार्यक्रम मार्फत ३३ घरधुरी र बेमौसमी तरकारी खेती प्रोत्साहनका लागि प्लाष्टिक टनेल बितरण कार्यक्रम मार्फत ६० घरधुरी प्रत्यक्षरूपमा लावान्वित भएका छन् ।
४. त्यसरी नै रैथाने वाली प्रवर्द्धन कार्यक्रम अन्तर्गत करिव ६ क्विन्टल कोदोको बिऊ साथै १९ वटा मिनि टिलर बितरण गरिएको छ भने चालु आ. व. मै साना व्यवसायिक उत्पादन केन्द्र (पकेट) सञ्चालन कार्यक्रम अन्तर्गत २ वटा पकेट (तरकारी र एभोकाडो पकेट ) क्षेत्र सञ्चालन गरी ६० घरधुरी प्रत्यक्षरूपमा लाभान्वित हुनुका साथै कन्ये च्याउको बिऊ बितरण कार्यक्रम मार्फत १०० जना कृषकहरु लावान्वित भएका छन् ।
५. बाखाको साना व्यवसायिक उत्पादन केन्द्र पकेट बिकास कार्यक्रम निरन्तरता भएको छ यस अन्तर्गत वडा नं ७ मा पकेट कार्यक्रम सञ्चालन भएको र उक्त कार्यक्रमबाट ५० कृषक लाभान्वित भएका छन् भने प्रजननको लागि उन्नत नश्लका बाखाहरुको उत्पादन बढेको छ ।
६. अघिल्लो वर्षको लागत साझेदारीमा बाखा प्रवर्द्धन कार्यक्रमबाट ७० कृषकले निरन्तरता पाएको र त्यसबाट लाभान्वित हुनुका साथै उक्त कार्यक्रमबाट उत्पादन भएको उन्नत नश्लका पाठापाठीलाई बजारीकरण गर्नको लागि पशुपन्छी संकलन केन्द्र स्थापना भएको छ । त्यसबाट आफ्नो उत्पादनको उचित मुल्य प्राप्त गरी कृषकको आयआर्जनमा बृद्धि भएको छ ।
७. मासु मिसन अन्तर्गत बाखा प्रवर्द्धन कार्यक्रममा ७० वटा बाखाको घुम्ति गोठमा यान्त्रीकरण सहयोग मार्फत सबै वडाका २२ वटा कृषक समुहका सदस्यहरु र १५ वटा व्यवसायिक फर्महरु लाभान्वित भई बाखा प्रजनन केन्द्र स्थापनामा सहयोग पुगेको छ ।
८. निशुल्क पशुधन बिमा कार्यक्रमबाट ३,३०० बाखा र ४८० भैंसी बिमाको दायरामा आएको र यसले पशुपन्छी फर्मको व्यवसायिक जोखिमकलाई न्यूनीकरण गराई कृषकलाई क्षतिबाट राहत मिलेको छ ।
९. पशु फर्म लक्षित यान्त्रिकरण (च्यापकटर), निशुल्क औषधी उपचार तथा डाले घासका बिउ र बिरुवा बितरणबाट कृषकको व्यवसाय प्रवर्द्धनमा टेवा पुगनुका साथै कृषकहरु व्यवसायिक बन्न सहयोग पुगेको छ ।



१०. गरिबी निवारणका लागि लघु उद्यम विकास कार्यक्रम मेड्पा अन्तर्गत यस आ.व. मा ४४ जनालाई अभिमुखीकरण तालिम, ७५ जना लघु उद्यमीको छानौट गरी ८ दिने तालिम र ५ वटा समुह गठन गरिएको छ ।
११. यस कार्यक्रम अन्तर्गत यसै आ.व.मा मुढा बनाउने, सिलाई कटाई, हाते होजियरी र गुडिया बनाउने सिप विकास तालिम सञ्चालन गरी ७५ जना लाभान्वित भएका छन् । साथै तालिम लिनेहरुको लागि १७ वटा सिलाई मेसिन र आवश्यक सामग्री समेत हस्तान्तरण गरिएको छ ।
१२. यसै कार्यक्रम अन्तर्गत पहिले नै तालिम लिई ढाकाको ब्याग, गुडिया र बाँसको मुढा बनाउने ३० जनालाई स्तरोन्नति सिप विकास तालिम दिइएको छ । यसले उनिहरुलाई व्यावसायिक बन्न मद्दत पुग्ने आशा गरिएको छ । यसरी नयाँ उद्यमीबाट २५ र स्तरोन्नतीबाट १६ जना गरी ४१ जना रोजगार बनेको देखिन्छ ।
१३. श्रममा आधारित विद्यमान बिभेदको अन्त्य गर्दै स्थानीय तहमा सुचिकृत बेरोजगार ब्यक्तिहरुलाई न्युनतम रोजगारी सुनिश्चित गर्न एवं सामुदायिक पुर्वाधारहरुको विकास मार्फत नागरिकको जीवनयापनमा सुधारल्याउन प्रधानमन्त्री रोजगार कार्यक्रम अन्तर्गत यस गाउँपालिकाको आठै वटा वडामा ६० वटा योजनाहरु सम्पन्न गरी कुल १,४५८ जना व्यक्तिलाई रोजगारी प्राप्त भएको छ भने ७,२९० जनसंख्या लाभान्वित भएका छन् ।
१४. कोभिड खोप अभियानमा कोभिडशिल्ड पहिलो अन्तर्गत ७,३७८ जना, दोश्रो अन्तर्गत ७,९३७ जना, भेरोसेल पहिलो अन्तर्गत ४,४८१ दोस्रो अन्तर्गत ३,३३७ जना, मेडेना पहिलो २८१८ दोश्रो अन्तर्गत २३४४ र जोनसन २,४४४ जना गरी जम्मा जम्मा १६,०६२ जनाले कोभिड खोप पाएका छन् ।
१५. चालु आ.व.मा २६ जना महिलाले यस गाउँपालिकाबाट सुरक्षित गर्भपतन सेवा पाएका छन् । ६३० जना २ वर्ष मुनिका बालबालिकाहरुको बृद्धि अनुगमन गर्ने कार्य सम्पन्न भएको छ । त्यसरी नै ५,१४४ जना जेष्ठ नागरिकले निशुल्क स्वास्थ्य सेवा तथा परामर्श सेवाबाट लाभान्वित भएका छन् ।

१६. सुलिकोटको चेली उपाध्यक्षको कोसेली कार्यक्रमबाट १६१ जना गर्भवती महिलालाई पोषण सामग्री बितरणबाट गर्भवती र नवजात शिशुको स्वास्थ्य जोखीमलाई कम गर्न टेवा पुगेको छ ।
१७. गाउँपालिका भित्रका स्वास्थ्य संस्थामा न्युनतम स्वास्थ्य मापदण्ड अनुगमन कार्य सम्पन्न भएको र यसबाट आगामी दिनहरूमा गर्नुपर्ने कार्य तथा संस्थागत क्षमता बढाउने उपायहरूको स्पष्ट दिशाबोध गर्ने प्रेरणा मिलेको छ ।
१८. यसै आ.व.मा पालिकाभित्र सुत्केरी आमा (PNC) भेट अन्तर्गत १४५ जना सुत्केरीआमा र नवजात शिशुलाई भेट गरी स्वास्थ्य परिक्षण गरिएको छ ।
१९. सुत्केरीआमा र नवशिशुहरूको सुरक्षालाई मध्यनजर गरी स्वास्थ्य संस्थामा सुत्केरी हुन नसकी ३५ जना गर्भवतीलाई रेफर गरिएको छ ।
२०. यस आ.व.मा नेपाल सरकारको उपचार सहूलियत अनुदान अन्तर्गत विपन्न नागरिकहरूलाई रु १,००,०००।— (अक्षरूपी एक लाख) का दरले अनुदान पाउने गरी ६ जना मृगौला रोगी, १७ जना क्यान्सर रोगी, ७ जना मुटु रोगी, ५ जना हेड ईन्ज्युरी/स्पाईनल ईन्जुरी, र १ जना पार्कन्सिस रोगीले सिफारिस गरिएको छ ।
२१. महिला स्वास्थ्य स्वम् सेविकाहरूलाई थप यातायात खर्च रु १२,००० दरले बितरण गरिएको छ ।
२२. बारपक सुलिकोट गा. पा. भित्रको २७ वटा सामुदायिक विद्यालयमा अध्ययनरत ३४७ जना अभिभावक विहिन बालवालिकालाई प्रति विद्यार्थी ३००० का दरले छात्रवृत्ति बितरण गरिएको छ ।
२३. तीनवटा महिला कृषक समुहलाई ट्याक्टर र एक वटा महिला समुहलाई थ्रेसर बितरण गरी सामुहिक कृषि प्रणालीलाई प्रवर्द्धन गर्ने काम भएको छ ।
२४. अन्तरराष्ट्रिय नारी दिवस (मार्च ८) को अवसरमा वडास्तरीय र पालिकास्तरीय सचेतना मुलक कार्यक्रम सञ्चालन गरी महिला हिंसा विरुद्धको १६ दिने अभियान सम्पन्न भएको छ ।
२५. यसै आ.व.मा विभिन्न शिविर सञ्चालन गरी थप ९३ जनालाई विभिन्न वर्गको अपाङ्गता परिचय पत्र बितरण गरी अपाङ्गता भएका व्यक्तिहरू लाभान्वित ।
२६. पञ्जिकरण अन्तर्गत, ३,६१६ जना सामाजिक सुरक्षा भत्ता लाभग्रीहरूको वडागत नवीकरण गरिएको छ ।

२७. सामाजिक सुरक्षा भत्ता बैंकखाता मार्फत वितरण गर्ने काम सुरु भएको छ । यस प्रणालीबाट आइपरेको असहजतालाई न्यून गर्न पालिकाले अन्य उपायहरूको खोजी गरिरहेको छ ।
२८. ब्याक्तिगत घटना दर्ता सप्ताह शिविर सञ्चालन र हस्तलिखित घटना दर्ता किताब डिजिटलाईजेसन गर्ने काम सम्पन्न गरी ब्यक्तिगत घटना दर्तालाई सबै वडाहरूबाट अनलाईन मार्फत सुरुवात गरिएको छ ।
२९. एक घर एक धारा खानेपानी कार्यक्रम अन्तर्गत चालु आ.व.मा ८५ प्रतिशत घरधुरीमा खानेपानीको पहुँच बिस्तार भएको छ । चालु आ.व.को अन्त सम्ममा ९० प्रतिशत घरधुरीमा खानेपानी पहुँच बिस्तार हुने देखिन्छ ।
३०. घ्याम्पेसाल देउराली ताकुकोट सडक कालोपत्रे आयोजनाको भौतिक प्रगति लगभग ६५ प्रतिशत पूगिसकेको छ र आगामी आ.व. भित्रै सो आयोजना सम्पन्न हुनेछ ।
३१. गाउँपालिकाको प्रशासनिक र बहुउद्देशीय सभा भवनको निर्माण कार्य सम्पन्न भइ भित्रि बनावट र सजावटको ठेक्का सम्झौता भई कार्य अघि बढिसकेको छ । त्यसरी नै वडा नं ६ र २ को जग्गा प्राप्ति तथा विस्तृत आयोजना प्रतिवेदन DPR बनाउने तयरीको चरणमा रहेको छ ।
३२. हुडिँफाटँ खार्चोक बारपाक सडकको कुल भौतिक प्रगति ६० प्रतिशत भइसकेको र आगामी आ.व. मा सम्पन्न हुने देखिन्छ ।
३३. यसै आ.व. मा ४५ वटा सामुदायिक भवन नयाँ थालनी एवं पूराना सम्पन्न भएका छन् ।
३४. पर्यटन उपज बिकास साझेदारी अन्तर्गतको संघीय सरकारसँगको ७० र ३० को समपूरक आयोजना दिल बहादुर रम्तेल स्मृति पार्कको निर्माण कार्यको भौतिक प्रगति ७० प्रतिशत पुगेको छ ।
३५. सार्वजनिक बसपार्क निर्माण, सौरपानीमा प्राविधिक शिक्षालय निर्माणको लागि जग्गा प्राप्ति कार्य सम्पन्न भएकोछ ।
३६. संघीय सरकारको सशर्त अनुदान अन्तर्गत बहाकोटमा गाउँपालिकास्तरीय शहीद आशाकाजी श्रेष्ठ स्मृति रङ्गशालाको निर्माण कार्य अघि बढी रहेको छ ।
३७. शहिद प्रेम ढकाल स्मृति १५ शैयाको अस्पतालको निर्माण कार्य आरम्भ भएर भौतिक प्रगति २५ प्रतिशत पुगिसकेको छ ।

३८. स्वाँरा स्वस्थ्य चौकी, सौरपानी स्वास्थ्यचौकी, सौरपानी आयुर्वेदिक औषधालय र पाँचखुवा स्वास्थ्यचौकीको भवन निर्माणको लागि ठेक्का सम्झौता भएर निर्माण कार्य अघि बढिसकेको छ ।
३९. गाउँपालिकामा स्थानीय विपद् कोष स्थापना भइ सञ्चालन भइरहेको छ भने आकस्मिक सहायताको रूपमा त्रिपाल, जाली, पाईप तथा राहत अनुदान वितरण गर्ने कार्य भैरहेको छ ।
४०. बेमौसमी मनसुनजन्य विपद् क्षति भएका ६ वटा निजि आवास पुनः निर्माणको लागि सम्झौता भई पुनर्निर्माण कार्य अगाडि बढेको छ ।
४१. पत्रचार, अनुगमन तथा मुल्यांकन र लेखा समितिबाट छानबिन गरी बेरुजु न्यून गर्न अधिकतम प्रयास भैरहेको छ ।
४२. Electronic fund Transfer (EFT) प्रणाली लागु गरी भुक्तानीमा पारदर्शिता कायम गर्न सुरुवात भएको छ ।
४३. स्थानीय सरकार सञ्चालन ऐन २०७४ को दफा ४७ को उपदफा १ र २ ले दिएको अधिकार क्षेत्र र प्रचलित कानून बमोजिम स्थानीय न्यायिक समितिले आफ्नो भूमिका निर्वाह गरिरहेको छ । स्थानीय न्याय सम्पादनलाई प्रभावकारी बनाउन हरेक वडामा मेलमिलाप सहजकर्ता नियुक्ति गरी ४८ घण्टे तालिम पछि सबै वडामा सहजकर्ता कार्यालय स्थापना गरिएको छ ।
४४. न्यायिक समितिले हाल सम्म १११ वटा उजुरी परेका मध्ये ६० वटाको मेलमिलाप गरिएको र १२ वटाको निरूपण गरिएको, ५ वटा जिल्ला प्रहरी महिला सेलमा पठाईएको र १० वटा खारेज गरिएको छ भने २० वटा फैसला हुन बाँकी रहेको छ । यसबाट मुद्दामामिला र कानूनी सेवा खरिदबाट हुने स्थानीयवासीहरूको खर्च कम हुन गई आर्थिक तथा न्याय क्षेत्रमा योगदान पुगेको छ ।

अब म क्षेत्रगत नीतिलाई प्रस्तुत गर्ने अनुमति चाहन्छु

(१) सामाजिक विकास क्षेत्र:

(क) शिक्षा

- बारपाक बहुप्राविधिक शिक्षलयमा सञ्चालित कार्यक्रमलाई आवास सहित गुणस्तरीय शिक्षा दिने व्यवस्था गर्दै, थप कार्यक्रम विस्तार गरिनेछ।
- एक शिक्षक एक ल्याप्टप कार्यक्रम लागत साझेदारीको आधारमा लागु गरिनेछ। विद्यालयहरूलाई प्रविधिमैत्री बनाईनेछ।
- गाँउपालिका भित्र उच्चशिक्षाको लागि बहुमुखी क्याम्पस स्थापनाको पहल गरिनेछ।
- बारपाक सुलिकोट भित्रको विद्यालय शिक्षा (+२ सम्म ) लाई अनिवार्य तथा निशुल्क गरिनेछ।
- यस गाँउपालिकामा बोल्ने विभिन्न समुदायका मातृभाषा संरक्षण तथा प्रवर्द्धन गर्न पाठ्यक्रम तयार गरी औपचारिक मातृभाषा कक्षा सञ्चालन गरिनेछ।
- अभिभावक शिक्षा, सचेतना लगायतका कार्यक्रम गरी उत्कृष्ट अभिभावक लाई पुरस्कृत गरिनेछ।
- निवृत्तिभरणको अवधि पुगेका शिक्षकलाई सेवाबाट अवकास लिन चाहेमा आकर्षक प्याकेजको व्यवस्था गरीनेछ।
- शहिदका बालबच्चा, द्वन्द्वपीडित, अपाङ्ग, टुहुरा, अतिविपन्न परिवारका बालबालिका छनौट गरी प्राविधिक शिक्षा पढ्नको लागी छात्रवृत्तिको व्यवस्था गरिनेछ ।
- पालिका भित्रका सबै विद्यालयमा भूकम्प प्रतिरोधी पक्की भवन, बालमैत्री शौचालय, घेरावार, खेलमैदान, पुस्तकालय, प्रयोगशाला र इन्टरनेटको व्यवस्था गरिनेछ ।
- शैक्षिक क्षेत्रको अनुगमन नियमित र मूल्यांकनलाई प्रभावकारी बनाइनेछ ।
- शिक्षकलाई सेवामुलक तालिम र वि.व्य.स., शिक्षक अभिभावक संघका पदाधिकारीलाई नेतृत्व विकास तालिमको व्यवस्था गरिनेछ ।

- विद्यालयमा बालमैत्री अपाङ्गमैत्री कक्षाकोठा, स्वच्छ पिउने पानीको व्यवस्था गरिनेछ ।
- खेलकुद र अतिरिक्त क्रियाकलापमा जोड दिनुका साथै विद्यालयमा स्काउट, रेडक्रस सर्कल, बालक्लव, किशोरी क्लवहरू गठन गरिनेछ ।
- शिक्षक-विद्यार्थी र अभिभावकको हरेक ४ महिनामा समीक्षा बैठक ।
- पुरस्कार सँगै दण्ड व्यवस्था हुनेछ ।
- शिक्षकहरूलाई विषयगत तालिम र पुरस्कारको व्यवस्था गरिनेछ ।
- निःशुल्क, अनिवार्य र प्रविधि मैत्री शिक्षामा जोड दिइने छ ।
- कक्षा ८ को परिक्षालाई मर्यादीत बनाइने छ, उत्कृष्टलाई पुरस्कृत गरिनेछ । ५ कक्षाको परिक्षालाई गाउँपालिका स्तरीय बनाइने छ ।
- विद्यार्थीहरूको अन्तर्निहित प्रतिभा प्रस्फुटनमा सहजिकरण गर्न सुलिकोटको प्रतिभा खोज अभियान कार्यक्रम लाई निरन्तरता दिइनेछ ।
- पालिकाभिन्नका सबै नागरिकहरूलाई देशभक्त, भविष्यप्रति आस्थावान, सभ्य, सुसंस्कृत, योग्य, प्रतिष्पर्धी, सिर्जनशिल, उद्यमशिल र आत्मविश्वासी बनाउनु बारपाक सुलिकोट गाँउपालिकाको मुल शिक्षा नीति हुनेछ ।
- राष्ट्रिय पाठ्यक्रम प्रारूप, २०७६ ले परिलक्षित गरेबमोजिम आधारभूत तहको लागि (कक्षा ६-८ सम्म) स्थानिय पाठ्यक्रम निर्माण कार्य गरी उक्त पाठ्यक्रममा आधारीत कक्षा ६ देखी ८ सम्मको लागि स्थानिय विषयको पाठ्यपुस्तक निर्माण गरिनेछ ।
- सिपयुक्त र दक्ष जनशक्तिको विकास गर्न प्राविधिक र व्यावसायिक शिक्षाको विकासमा जोड दिइनेछ ।
- २०७७ देखि २०८५ लाई सार्वजनिक विद्यालय सबलीकरण दशकको रूपमा सफल पार्न सहयोग गर्ने खालका कार्यक्रमहरू सञ्चालन गरिनेछ ।

## (ख) स्वास्थ्य

- नेपाल सरकारले निःशुल्क वितरण गर्ने भनि तोकेका सम्पूर्ण औषधी र आधारभूत स्वास्थ्य सेवा निःशुल्क र प्रभावकारी तुल्याइने छ ।
- हुडिफाँटमा निर्माण भईरहेको १५ शैयाको शहिद प्रेम ढकाल स्मृति अस्पताल यथाशिघ्र निर्माण सम्पन्न गरी दक्ष प्राविधिक स्वास्थ्यकर्मीबाट सर्वसुलभ र गुणस्तरीय सेवाको व्यवस्था गरिनेछ ।
- “बारपाक सुलिकोटको चेली : उपाध्यक्षको कोशेली” मार्फत गर्भ अवस्था तथा सुत्केरी महिलाहरूलाई पौष्टिक आहार नियमित प्रदान गरिनेछ ।
- प्रत्येक वडामा कम्तिमा बर्षको एक पटक विशेषज्ञ सहितको स्वास्थ्य शिविर सञ्चालन गरिनेछ ।
- सबै उमेर समूहका नागरिकहरूको स्वास्थ्य आवश्यकतालाई ध्यानमा राखी मातृ शिशु स्वास्थ्य, किशोर किशोरी मैत्री, यौनशिक्षा तथा प्रजनन स्वास्थ्य, परिवार नियोजन, दीर्घरोगी, एच्.आई.भी. पीडित लगायतका क्षेत्रमा कार्यक्रम निर्माण गरी लागु गरिनेछ ।
- उच्च जोखिममा रहेका गर्भवती महिलाहरूलाई स्वास्थ्य संस्थामा पुर्याउन निःशुल्क एम्बुलेन्स सेवा उपलब्ध गराइनेछ र १ वडा १ एम्बुलेसको निति अनुरूप यस बर्ष थप १ वडामा एम्बुलेन्स खरिद गरिने छ ।
- विभिन्न महामारी, सरुवा रोग नियन्त्रणको लागि स्वास्थ्य कर्मीको अग्रसरता र नागरिक सचेतनामा जोड दिइनेछ ।
- “विद्यार्थी संग स्वास्थ्यकर्मी कार्यक्रम” संचालन गरिनेछ ।
- गाँउपालिकामा मनोसामाजिक परामर्श सेवा संचालन गरिनेछ ।
- प्रत्येक विद्यालयलाई प्राथमिक उपचारका स्वास्थ्य सामग्री र गुणस्तरीय सेनिटरी प्याड उपलब्ध गराइने छ ।
- स्वास्थ्य महिला स्वयमसेविकालाई यातायात, पोशाक, संचार खर्चको व्यवस्था गरिनेछ ।

- स्वास्थ्य सेवा केन्द्रहरूको विस्तार र संस्थागत विकास गरी स्वास्थ्य सेवा प्रवाह गरिनेछ ।
- पूर्ण खोप गाउँपालिका घोषणा प्रक्रियालाई अगाडी बढाइनेछ ।
- घुम्ती अल्ट्रासाउण्ड सेवा उपलब्ध गराई गर्भवती महिलालाई गाउँघरमा नै सुविधा उपलब्ध गराइने छ ।
- मानसिक र दिर्घ रोगीलाई निःशुल्क रूपमा औषधी प्रदान गर्ने व्यवस्था स्वास्थ्य चौकीबाट मिलाईने छ ।
- यस गाउँपालिका भित्रका सम्पूर्ण स्वास्थ्य संस्थाहरूबाट क्रमशः चौबिसै घण्टा स्वास्थ्य सेवा प्रदान गरिने निति अबलम्बन गरिने छ । चौबिसै घण्टा सेवा प्रदान गर्ने स्वास्थ्यकर्मीलाई अतिरिक्त सुविधाको व्यवस्था गरिने छ ।
- यस बारपाक सुलिकोट गाउँपालिका भित्रका नागरिकलाई थप स्वास्थ्य सेवा प्रदान गर्न स्वास्थ्य संस्थाहरूबाट दिने सेवालालाई प्रभावकारी बनाउन हाललाई एक स्वास्थ्य केन्द्रबाट फार्मसी सेवाको प्रबन्ध मिलाइने छ । क्रमशः यस सेवालालाई अन्यत्र पनि विस्तार गरिनेछ ।
- आधारभुत स्वास्थ्य सेवा एवं प्राथमिक स्वास्थ्य सेवाको पहुच योग्य नभएका ठाउँहरूमा वा समुदायमा स्वास्थ्य सेवाको पहुच पुर्याउन सामुदायिक स्वास्थ्य इकाईहरूको विस्तार गरि स्वास्थ्य सेवालालाई जनताको पहुँचमा योग्य बनाईनेछ ।
- गाउँपालिका भित्र रहेका स्वास्थ्य संस्थाबाट संचालित गाउँघर क्लिनिक र खोप क्लिनिकको व्यवस्थापन र पूर्वाधारमा विशेष ध्यान दिईने छ ।
- आँखा उपचार केन्द्र सँग समन्वय गरि प्रत्येक स्वास्थ्य संस्थाबाट चौमासिक रूपमा आँखा जाँच गर्ने व्यवस्था मालईने छ ।
- बर्थिङ सेन्टरबाट दिईने सेवालालाई अझ प्रभावकारी बनाउन आवश्यक सामग्रीहरूको व्यवस्थापन र सुरक्षित सुत्केरी गराउने स्वास्थ्यकर्मीलाई



प्रोत्साहानको व्यवस्था गरिनेछ । यस पालिका भित्रका गर्भवती र सुत्केरीका कारणले आमा र बच्चाको ज्यान जोखिममा पर्न जाने अवस्था रहेमा आमा र बच्चाको ज्यान बचाउन जति सको छिटो उपचार हुने ठाउँ सम्म पुर्याउन लाग्ने एम्बुलेन्स भाडाको व्यवस्था मिलाइनेछ ।

- पोषणको स्थितिलाई यस पालिका भित्र मध्य नजर गरि सुनौला हजार दिनका आमा र बच्चा किशोरीहरूको पोषण स्थिती सुधार गर्न हाल कार्यान्वयनमा रहेको बहुक्षेत्रीय पोषण कार्यक्रमलाई थप प्रभावकारी रूपमा कार्यान्वयनमा ल्याइनेछ ।
- सबै स्वास्थ्य संस्थाहरूमा वर्थिङ सेन्टर विस्तार गरि शुन्य होम डेलिभरीको निति लिइनेछ ।
- आगामी ३ (तीन) वर्ष भित्रमा २५ वर्ष देखि ६५ वर्ष सम्मका यस गाउँपालिका भित्र बसोबास गर्ने सबै महिलाहरूको पाठेघरको क्यान्सरको परिक्षणको (VIA) व्यवस्था गर्ने निति लिइनेछ ।
- बारपाक सुलिकोट गाउँपालिका भित्र बसोबास गर्ने सबै नागरिकहरूलाई आगामी ५ वर्ष भित्र स्वास्थ्य विमा भित्र आवद्ध गराउने नीति लिइनेछ ।
- बारपाक सुलिकोट गाउँपालिका भित्रका ५ (पाँच) वर्ष मुनिका बालबालिकाहरूको कुपोषण दर शून्य बनाउने नीति लिइनेछ ।
- गाउँपालिका भित्रका जेष्ठ नागरिक, क वर्गका अपाङ्गलाई घरदैलोमा र टोल-टोलमा पुगेर स्वास्थ्य सेवा प्रदान गरिएकोमा निशुल्क औषधी सहितको स्वास्थ्य सेवालार्ई निरन्तरता दिने नीति लिएको छ ।
- मधुमेह, मृगौला, कलेजो र विभिन्न सरुवा रोगहरूको न्यूनीकरण गर्न एवं स्वास्थ्य संस्थाको सेवा विस्तार गर्न सबै स्वास्थ्य संस्थाहरूबाट आगामी ५ वर्ष भित्रमा प्रयोगशाला सेवा विस्तार गर्न नीति लिइनेछ । यस आ.व.

मा २ वटा स्वास्थ्य चौकीमा यो सेवा संचालन हुनेछ । साथै प्रयोगशाला सेवा संचालन कार्यविधि मार्फत सेवा सुचारु गर्ने नीति लिइनेछ ।

- किशोर किशोरीहरूको पोषणको अवस्था पत्ता लगाउन विद्यालयकै शारिरीक परिक्षण र रक्त अल्पताको लागि प्रयोगशाला परिक्षण गर्ने नीति लिइनेछ ।
- हरेक स्वास्थ्य संस्थामा वैकल्पिक उर्जाको प्रयोग गरि चौविसै घण्टा विद्युतिय सेवा उपलब्ध गराउने नीति लिइनेछ ।

### (ग) खानेपानी तथा सरसफाई

- "पिउने पानी पहुँचमा स्वच्छता र शुद्धता, एक घर एक धारा" बारपाक सुलिकोट गाउँपालिकाको प्रतिवद्धता" भन्ने नाराका साथ पानीको स्रोत पहिचान गरी स्वच्छ सुरक्षित, सर्वसुलभ र दिगो खानेपानी योजना निर्माण तथा सरसफाई सेवामा आम नागरिकको पहुँच स्थापित गरिनेछ । पिउने पानीमा सबैको पहुँचमा सुनिश्चितता गरिनेछ ।
- मानव मलमुत्र तथा फोहोर पानी व्यवस्थापन गरी मानव तथा वातावरणीय स्वच्छता कायम गराउन, आयोजनाहरू समयमै सम्पन्न गराउन र व्यवस्थित रूपमा दिगो आयोजना निर्माणमा जोड दिइ फोहोर पानीको उत्सर्जन दुरुपयोग न्यूनिकरण गर्ने र फोहोर पानीको व्यवस्थापनमा जोड दिइनेछ ।
- जलवायु अनुकूल हुने र विपद न्यूनिकरण गर्ने, आयोजनाको दिगोपनमा ध्यान दिनुका साथै यस विषयमा जनचेतना अभिवद्धि गरिनेछ ।
- "गाउँ सफा राखौं: स्वस्थ बनौं" भन्ने मान्यताका साथ घरगाउँ सरसफाई अभियान सञ्चालन गरिनेछ ।
- खानेपानी स्रोतको दिगोपना तथा सरसफाईका लागि मुहान संरक्षण, मुहान वरिपरी वृक्षारोपन, मर्मत सम्भार, साना आयोजना निर्माण, ढल निकास,

डम्पिङ्ग साइट निर्माणका कार्यलाई सामाजिक कार्यमा आधारित रही जनसहभागितामा संचालन गरिने छ ।

- प्रत्येक बजार तथा बस्तिहरूमा आवश्यकता अनुसार फोहोर संकलन तथा सार्वजनिकभ शौचालयको निर्माण गरिनेछ ।
- प्लास्टिकमुक्त गाउँपालिका निर्माणको लागी वैकल्पिक उपाय सहित सरसफाई कार्यक्रम लागु गरिनेछ ।

#### (घ) सामाजिक तथा साँस्कृतिक प्रवर्द्धन

- बारपाक सुलिकोट गाउँपालिका भित्र रहेका ऐतिहासिक, साँस्कृतिक सम्पदा, लोक कला, साहित्य र संस्कृतिको प्रवर्द्धन गर्दै साँस्कृतिक कलाकर्मीहरूलाई उचित किसिमले प्रोत्साहन गरिनेछ ।
- स्थानीय मातृभाषा, कला, साँस्कृति, भेषभुषा, सृजनशिलता, रितिरिवाज, चाडपर्व आदिको संरक्षण तथा सम्बर्द्धन गरिनेछ ।
- समाज विद्यमान असल परम्परागत अभ्यास तथा प्रचलित कानूनहरूलाई अध्ययन गरी स्थानीय तहको कानूनमा समावेश गर्ने प्रयास हुनेछ ।
- यस गाउँपालिका भित्र प्रचलित सबै धर्म, जातजाति, भाषाभाषि र धार्मिक समुदायका परम्परा, रितिरिवाज लगायत घाटु, सोरठी, रोधी, कौरा, झ्याउरे, पञ्चेवाजा जस्ता लोपोन्मुख साँस्कृतिहरूका साथै विभिन्न धर्मवलम्बीहरूको आस्थाको केन्द्रको रूपमा मठमन्दिर, गुम्बा, चैत्य, मस्जिद, पुजाघरहरूको संरक्षण, सम्बर्द्धन र प्रवर्द्धन गरिनेछ ।
- प्रत्येक वडामा बहुयद्देश्य सामुदायिक भवनहरूको निर्माण गरिनेछ ।
- ऐतिहासिक तथा पुरातात्विक महत्वका सम्पदाको खोज अन्वेषणमा जोड दिने र यसतर्फ लाग्ने व्यक्ति तथा समूहलाई प्रोत्साहित गरिनेछ ।
- गोरखा भुकम्प २०७२ स्मृति पार्क संरक्षण तथा प्रवर्द्धनको नीति लिइनेछ ।

- दिल बहादूर रमतेल स्मृति पार्क निर्माण सम्पन्न गरी जनयुद्धका शहिदहरुको नामावली लेखन, युद्ध संग्रालय निर्माण संरक्षण र सम्बर्द्धन गरिनेछ ।

**(ड) युवा, खेलकूद तथा मनोरञ्जन सम्बन्धी**

- 'राष्ट्रको लागि खेल, स्वास्थ्यको लागि खेल' भन्ने नारा लाई व्यवहारमा कार्यान्वयन गरी खेल मार्फत मनोरञ्जन, तन्दुरुस्ती र आर्थिक आयआर्जन गर्ने वातावरण श्रृजना गरिनेछ ।
- बहाकोटमा निर्माणधिन गाउँपालिका स्तरीय शहिद आशाकाजी श्रेष्ठ स्मृति रंगशालाको निर्माण कार्य यथाशिघ्र सम्पन्न गरिनेछ ।
- "एक वडा: एक खेलमैदान" अन्तर्गत प्रत्येक वडाहरुमा सेभेन ए साइडको ग्राउण्ड निर्माण हुनेछ ।
- खेल क्षेत्रका कामलाई प्रोत्साहित गरी क्रिकेट, फुटबल, भलिबल, ब्याडमिन्टन, एथलेटिक्स लगायत खेलका लागि खेलकूद मैदान निर्माणको व्यवस्था गरिने छ ।
- युवाहरुलाई आवश्यकता अनुसार खेलकूद सामग्री, तालिम तथा रोजगारी सिर्जना गर्ने विभिन्न गतिविधिहरुमा लगानी गरिनेछ ।
- युवा उद्यम विकास कार्यक्रम संचालन गरी एक टोल एक युवा उद्यम समुह निर्माण गरी लगानी गरिनेछ ।
- युवाहरुलाई सक्षम, सवल र श्रम बजारमा स्वरोजगार हुने किसिमका तालिमहरुको व्यवस्था गरिने छ ।
- वडा र पालिका स्तरिय खेलकूद कार्यक्रमहरु आयोजना गरिनेछ ।
- लागु औषधी, जाँडरक्सी, जुवातास जस्ता विकृति विसंगतिबाट युवालाई मुक्त गर्ने गरी चेतना मूलक कार्यक्रम संचालन गरिने छ ।
- बारपाक सुलिकोट रनिडशिल्ड प्रतियोगिताको आयोजना गरिने छ ।

- विभिन्न दुर्घटना, उदार, निर्माणका काममा युवा जनशक्ति प्रयोग गर्ने नीति लिइने छ ।
- बारपाकको खेलमैदानलाई योजनावद्ध रूपमा स्तरीकरण गरिनेछ ।

**(च) लैंगिक समानता र सामाजिक न्याय**

- महिलाहरूलाई कुनै पनि पेशामा निर्वाद रूपमा लाग्ने र समान कामको समान ज्याला उपलब्ध गराउने वातावरण श्रृजना गरिनेछ ।
- अपाङ्ग परिचय पत्रको आधारमा सामाजिक सुरक्षा भत्ता तथा सीपमुलक तालिमको व्यवस्था गरिने छ साथै रोजगारी सृजनाको लागि पहल गरिनेछ ।
- सबै प्रकारका बालश्रम अन्त्य गरिनेछ ।
- लैंगिक हिसां विरुद्ध उपाध्यक्ष कार्यक्रम संचालनमा निरन्तरता दिइनेछ ।
- सामाजिक कुरीति र कुसंस्कार विरुद्ध कानूनी र सचेतना मार्फत सामाधानमा जोड दिइने छ ।
- बालविवाह, बहुविवाह, जाँडरक्सी, जुवातास, बोक्सी, धामी, जादुटुना, लागु पदार्थ ओसार पसार, महिला बेचबिखन लगायतका गैरकानुनी कार्यको अन्त्य गर्न चेतनामूलक कार्यक्रम सञ्चालन गरिनेछ ।
- लघु उद्योगको विकास गरी महिला, दलित तथा सीमान्तकृत समुदायको लागि स्वरोजगारको व्यवस्था गरिने छ ।
- दलितहरू माथि हुने सबै प्रकारका छुवाछुत र भेदभावको पूर्ण उन्मुलन गरी सामाजिक सदभावयुक्त सभ्य समाज निर्माण गरिने छ ।
- महिलाहरूको आर्थिक, सामाजिक सशक्तिकरणका लागि व्यवसायिक सीप विकास तथा उत्पादनशिल विकासका कार्यक्रम संचालन गरिने छ ।
- दलित, अल्पसंख्यक तथा सिमान्तकृत समुदायको परम्परागत व्यवसाय तथा पेशाको संरक्षण र उनिहरूको उत्थानको लागि विभिन्न कार्यक्रम सञ्चालन गरिनेछ ।

- महिला, अपाङ्ग, अतिसिमान्तकृत, अल्पसंख्यक, पिछडीएको समुदाय तथा विपन्न वर्गलाई आत्मनिर्भर बनाउन घरेलु तथा आधुनिक शिपमूलक तालिम तथा क्षमता अभिवृद्धि सम्बन्धी विभिन्न परियोजनाहरू सञ्चालन गरिनेछ।

## (२) आर्थिक विकास क्षेत्र

### (क) कृषि तथा पशुपालन

- बारपाक सुलिकोटबासीको मुख्य पेशा नै कृषि भएकाले कृषिलाई आधुनिकीकरण, व्यवसायिकरण र उत्पादित वस्तुहरूको बजारीकरणलाई ध्यान दिइने छ ।
- कृषकहरूलाई औजार खरिद, मल तथा उन्नत बीउबिजन खरिद गर्न अनुदान र प्राविधिक सेवा प्रदान गर्ने नीति अवलम्बन गरिने छ । कृषि तथा पशुपालन क्षेत्रमा कानून बनाई उत्पादनको आधारमा अनुदानको निति लागू गरिनेछ ।
- सार्वजनिक पोखरी, कुलो, कुवा, खोला, नदी जस्ता जलस्रोतको संरक्षण गरी खेतियोग्य जमिनहरूमा सिंचाइको उचित व्यवस्था मिलाइनेछ ।
- बारपाक, सौरपानी र स्वारामा अलैची, आलु, अल्लो तथा ताकुमाझलाकुरीबोट, ताकुकोट, देउराली पन्द्रुडमा तरकारी, कफी र फलफुलको लागि सम्भाव्यता अध्ययन गरि पकेट क्षेत्र घोषणा गरि एक घर १०० विरुवा प्रदान गर्ने तथा आवश्यक तालिम र सामग्रीहरूको उपलब्ध तथा आधुनिक कृषि र पशुपालनको लागि व्यक्तिगत वा सहकारी ढाँचाको कार्यक्रमहरूको सहयोग र समन्वय गरिनेछ ।
- स्थानीय खोला तथा पोखरीहरूमा आधुनिक माछापालनका लागि आवश्यक व्यवस्था मिलाइनेछ ।
- बारपाक र पाल्खुमा स्थानीय कृषि तथा उद्योगहरूबाट उत्पादित वस्तुहरूको बिक्रि वितरणको लागि कोशेली घर स्थापना गरिनेछ ।

- कृषि एम्बुलेन्सको व्यवस्था गरी उत्पादीत कृषी उपजलाई सहज ढंगबाट बजार सम्म पुऱ्याउन टेवा पुऱ्याईनेछ ।
- यस क्षेत्रको समस्यालाई केन्द्रित गरी हल गर्न एक उपसमिति गठन गरीनेछ ।
- कृषि प्रविधि र प्राविधिकको व्यवस्था गरी किसानको घरदैलो मै कृषि सेवा उपलब्ध गराइने छ ।
- किसानहरूलाई सुधारिएको गोठ, मल खाडल र पिसाब संकलन गर्ने ट्यांकी निर्माण गर्न प्रेरित गरिने छ ।
- प्रांगारिक तथा कम्पोष्ट मल उत्पादनलाई प्रोत्साहित गर्ने नीति लिइनेछ ।
- अलैची, आलु उत्पादन, फलफूल उत्पादनमा जोड दिनुका साथै किसानलाई सोही अनुसारका प्राविधिक सेवा र औजारको व्यवस्था गरिने छ ।
- किसानहरूलाई कृषि र पशुपंक्षी विमा कार्यक्रम संचालन गरिने छ ।
- अगुवा कृषक अध्ययन भ्रमण, तालिम र उत्कृष्ट कृषकलाई पुरस्कारको व्यवस्था गरिनेछ ।
- व्यवसायिक पशुपंक्षीपालन, घाँस खेती, नर्सरी स्थापना गरी व्यवसायिक किसानलाई अनुदानको व्यवस्था गरिने छ ।
- एक वडा एक संकलन केन्द्रको नीति लिइनेछ ।
- वन्यजन्तुबाट कृषकहरूलाई हुने क्षति न्यूनिकरणको लागि आवश्यक पहल गरिनेछ ।

**(ख) घरेलु तथा साना उद्योग**

- विभिन्न व्यवसायलाई दर्ताको अनिवार्य दायरामा ल्याईने छ ।
- खनिज, कृषि र वन पैदावरमा आधारित घरेलु तथा साना उद्योगहरूको स्थापना गरी रोजगारी र आयआर्जनमा बृद्धि गरिनेछ ।

- गाँउपालिका भित्र रहेको खानी तथा खनिजपदार्थहरूको अन्वेषण र उत्खनन गर्नका लागि व्यवस्था मिलाइनेछ र यसमा आधारित उद्योगलाई प्रोत्साहित गरिनेछ।
- अल्लो प्रशोधन केन्द्रको विस्तारिकरण र अल्लो बाट बनाउन सकिने सामग्रीको लागी तालिमको व्यवस्था तथा बजारीकरणको लागी व्यवस्थापन गरिनेछ।
- कृषि, वन तथा घरेलु उद्योगहरू संचालन गर्ने युवाहरूलाई प्रोत्साहन स्वरूप अनुदान र पुरस्कारको व्यवस्था गरिनेछ।
- सिस्नो, लोक्ता लगायतका स्थानीय कच्चा पदार्थबाट उत्पादन वृद्धि गर्न सहयोग गरिनेछ।
- बजार अनुगमन र नियमन प्रभावकारी गराइने छ।
- हस्तकला र परम्परागत सिप तथा ब्रविधिमा आधारित उद्यमशिलता प्रवर्द्धनको नीति लिइनेछ।
- लघु उद्यम कार्यक्रम मार्फत तालिम, प्रविधि हस्तान्तरण, विउपूजी प्रवाह र बजारीकरण सहयोग मार्फत स्थानीय उद्यमी विकासमा जोड दिइनेछ।
- लघु तथा घरेलु उद्योगहरूको तथ्यांक संकलन गरी उद्योगहरूको लगत राख्ने र त्यसको प्रवर्द्धन र विकासमा जोड दिने नीति अवलम्बन गरिने छ।
- युवा स्वरोजगारको लागी सीपमूलक तालिमको व्यवस्था गरिनेछ।

#### (ग) पर्यटन

- पर्यटन क्षेत्रको पूर्वाधार निर्माण गर्दै जाने कार्यलाई निरन्तरता दिइने छ।
- गाउँपालिकाका सम्भावित स्थानमा होमस्टे सञ्चालनका लागी आवश्यक प्रक्रिया अगाडि बढाइने छ।



- बारपाक, भ्यूटावर, सुलिकोट, ताकुकोट, लाप्राक जाने ट्रयाक, दिलबहादुर स्मृति पार्क, भुकम्प स्मृति पार्क, नारदपोखरी, सिता गुफा, देउरालीको मुलाबारी, देवी देउराली पार्क, संग्राहलय लगायत गाउँपालिका भित्र रहेका गुफा, मन्दिर, पुजा स्थलको पहिचान गरी व्यापक प्रचार प्रसार गरिनेछ ।
- बारपाकलाई गोरखा भूकम्प २०७२ को बारेमा अध्ययन र भूकम्पको केन्द्र रहेको स्थानलाई संरक्षण तथा प्रचार प्रसार गरिनेछ ।
- कृषि पर्यटनको विकास गर्ने नीति अवलम्बन गरिने छ ।
- रूपाकोट उलाजुङ-धार्चे बर्दिडाँडा मम्चे थामडाँडा हातिसुडे लगायतका क्षेत्रमा मनोरम स्थलहरूको पूर्वाधार निर्माण तथा संरक्षण गरी पर्यापर्यटकीय गन्तव्यको रूपमा विकास गरिनेछ ।
- संभावित स्थानहरूमा शहिद स्मृतिपार्क तथा पिकनिक स्पोटहरूको निर्माण गरिनेछ ।
- जनयुद्धका प्रथम शहिद दिलबहादुर रम्तेलको स्मरणमा दिलबहादुर स्मृतिपार्क निर्माणलाई छिटो सम्पन्न गरी शहिदहरूप्रति सम्मान एवं युद्ध पर्यटन प्रवर्द्धन गरि व्यवस्थित रूपमा सञ्चालन गरिनेछ ।
- पर्यटकीय पथमार्गहरू, प्राकृतिक स्थलहरू तथा साँस्कृतिक सम्पदाहरूको अनुसन्धान, पहिचान, विकास तथा प्रचारप्रासार गर्न र बाह्य तथा आन्तरिक पर्यटन प्रवर्द्धन गरिनेछ ।
- देउराली, सुलिकोट, थला, रन्चोक, बारपाक पर्यटन पदमार्ग निर्माण गरिनेछ ।
- बारपाक रुबीनाला पर्यटकीय पदमार्गको प्रचारको व्यवस्था गरिनेछ ।

#### (घ) सहकारी

- सहकारी संस्थाको दर्ता अनुमति तथा नियमन कार्यलाई व्यवस्थित गर्न सहकारी ऐनलाई समय अनुकूल परिमार्जन गरिने छ ।

- सहकारीको समायोजन गरी गुणस्तरीय बनाउने नीति अवलम्बन गरिने छ ।
- एक सहकारी एक उत्पादन नीतिलाई अवलम्बन गरिनेछ ।
- सहकारीहरूलाई तालिम, अनुगमन, समन्वय र आवश्यक क्षमता विकासको नीति लिइनेछ ।
- 'गाउँगाउँमा सहकारी घरघरमा रोजगारी' भन्ने नारालाई सार्थक तुल्याउन सहकारी मार्फत कृषि जन्य र वनपैदावरमा आधारित उद्योग स्थापना गरी रोजगारी श्रृजना गर्ने, साथै प्रत्येक वडामा शहिद परिवार, द्वन्द्वपीडित, अतिविपन्न, एकल महिलाहरूको सहकारी संस्थामा शेयर सुनिश्चित हुने व्यवस्था मिलाइने छ ।
- कृषि सहकारीहरूलाई प्रोत्साहन गर्ने नीति लिइनेछ ।

#### (ड) वित्तिय क्षेत्र

- वित्तिय सहकारी मार्फत किसानहरूलाई सहूलियत व्याजमा ऋण उपलब्ध गराइने छ ।
- ताकुकोट पाल्खुमा रहेको ग्लोबल आइएमई बैंक र बारपाकमा रहेको प्रभु बैंकको शाखालाई स्तरीय, सरल र छिटोछरितो सेवा प्रदान गर्नका लागि आवश्यक समन्वय तथा व्यवस्था गरिनेछ ।
- स्थानीय स्तरमा उत्पादित बस्तुहरूको निर्यातको लागि सहकारीहरूसँग समन्वय गरी कृषकहरूलाई उत्पादनमा आधारित अनुदान प्रदान गर्ने व्यवस्था मिलाईनेछ ।
- सौरपानी, देउराली क्षेत्रमा थप बैंक शाखाहरू स्थापना जोड गरिनेछ ।

#### (च) खानी तथा खनिज

- वातावरण प्रतिकूल असर नपर्ने गरी प्रचलित कानून बमोजिम बातावरण प्रभाव मुल्याङ्कन गरी गाउँपालिका भित्र रहेका खोलानालाबाट ढुङ्गा, बालुवा उत्खनन् गरी बिक्री वितरण गर्न आवश्यक नीतिगत व्यवस्था गरिनेछ ।

त्यसै गरि गयाजी तामाखानी लगायत अन्य खनिज पदार्थहरूको उत्खननलाई पनि जोड दिइनेछ ।

### (३) पूर्वाधार विकास क्षेत्र

#### (क) स्थानीय सडक, सडक पुल तथा झोलुङ्गे पुल

- 'समृद्धिको आधार आधुनिक भौतिक पूर्वाधार' को नारालाई आर्थिक विकासको मूल नारा बनाइने छ । विकसित भौतिक पूर्वाधार विना आर्थिक समृद्धि र जनजीवनमा सहजता असम्भव भएकोले सडक, खानेपानी, विद्युत, आवास तथा सहरीकरण, सार्वजनिक भवन जस्ता विषयमा उच्च प्रथामिकता दिइने छ ।
- गाउँपालिकाकोसबै वडाहरूसम्म १२ महिना नै चल्ने गुणस्तरिय सडक स्तरोन्नती गरी निर्माण गरिनेछ ।
- बारपाक सुलिकोट गाउँपालिकाको पूर्वाधार व्यवस्थापन सम्बन्धी ऐन २०७६ का व्यवस्थाहरूलाई कडाईका साथ लागु गर्दै लगिनेछ ।
- हाल निर्माण कार्य भईरहेको घ्याम्पेशाल, देउराली, ताकु, स्वाँरा, सौरपानी हुँदै बारपाक सम्म जोड्ने सडकको कालोपत्रे गुणस्तरीय र समयमा गर्न समन्वय र सहकार्य गरिनेछ ।
- गाउँ सडक गुरुयोजना निर्माण गरिनेछ ।
- देउरली-अमले-तुलवीर चौतारा-बाह्रमुले सडकलाई प्रथामिकता दिईनेछ ।
- उल्टे. मसार. भालुस्वाँरा. डाँडागाँउ. पाल्खु हुँदै गाउँपालिका सम्म जोड्ने सडक १२ महिना सञ्चालन हुने स्तरीय सडक निर्माण गर्न समन्वय र सहकार्य गरिनेछ ।
- चनौटे, ताकुमाझलाकुरीबोट हुँदै गाउँपालिका सम्म १२ महिना सञ्चालन हुने स्तरीय सडक निर्माण गरिनेछ ।
- बहाकोट, गुर्दुम, गयाजी रातमाटे सुलिकोट खार्चोक भञ्ज्याङ जोड्ने सडक स्तर उन्नति गरिनेछ । वैकल्पिक सडकको रूपमा विकास गरिनेछ ।

- गाउँपालिका भित्र सर्वसुलभ आवतजावतको लागि गुणस्तरीय र व्यवस्थित सार्वजनिक यातायात सञ्चालन गरिनेछ ।
- “विशिष्ट पहिचान र परिस्कृत मानवस्रोतको आधार : वडा/टोलमा स्तरीय सामाजिक पूर्वाधार” भन्ने अभियान सञ्चालन गरिनेछ ।
- पालिकामा हुने भौतिक पूर्वाधार निर्माण र लक्षित वर्गका कार्यक्रममा सम्बन्धित क्षेत्रका युवा तथा बेरोजगार व्यक्तिहरूलाई दक्षता र क्षमताको आधारमा संलग्न गराई स्वरोजगार गराउने नीति लिइने छ ।
- साना खोलामा झोलुङ्गे पुल र गाडी जाने खोलामा मोटर पुल निर्माण गरिनेछ ।
- सडक सरसफाई, ढलनिकास र सडक सुरक्षामा विशेष ध्यान दिइने छ ।
- उपभोक्ता समितिको कार्य क्षमता, कार्य कुशलता अभिवृद्धि गर्न अभिमुखीकरण कार्यक्रम सञ्चालन गरिनेछ ।
- स्थानीय संरचनाहरूको स्थानीय तथा परम्परागत कला, संस्कृति झल्को आउने विषयलाई प्राथमिकता दिइनेछ ।

#### (ख) सिंचाइ

- पालिका भित्र रहेको पानीको स्रोतको पहिचान गरी कुलो सिंचाइ, लिफ्ट सिंचाइ, थोपा सिंचाइ, प्लाष्टिक पोखरी, सिमेन्ट पोखरी निर्माणमा जोड दिने र त्यमा प्रविधिको उच्चतम प्रयोग गर्ने नीति लिइनेछ ।
- निर्माणाधीन आयोजना तत्काल सम्पन्न गर्ने र पुराना आयोजनाको मर्मत संभार गर्ने कार्यलाई जोड दिइनेछ ।
- सिंचाइको सुविधालाई किसानको आधारमूत आवश्यकता ठानी प्राथमिकताका साथ सिंचाइको व्यवस्था गर्ने नीति लिइएको छ ।

#### (ग) भवन तथा सहरी विकास

- सुरक्षित आवास सुविधा सबै नागरिकको अधिकार भएकोले सुलभ र सुरक्षित आवास निर्माणमा जोड दिइनेछ ।
- सार्वजनिक तथा व्यवसायिक प्रयोजनका भवनहरू निर्माण गर्दा सुरक्षा सम्बन्धि मापदण्डलाई ध्यान दिइनेछ ।
- बारपाक सुलिकोट गाउँपालिकाको भवन निर्माण मापदण्ड र आचारसंहिता कार्यान्वयनमा ल्याइनेछ ।
- बारपाक सुलिकोट गाउँपालिका भित्रका घरधुरी एकिन गरी गाउँपालिकाको सेवालार्इ प्रभावकारी रूपमा कार्यान्वयनका लागी घर नम्बर राख्ने कार्यक्रम संचालन गरीनेछ ।
- दलितवस्ती लगायतका घर निर्माण गर्न नसकेका विपन्न एवं असाहाय गरीव नागरिकलाई आवश्यक सहयोग निति लिईनेछ ।
- अव्यवस्थित र असुरक्षित भवन र संरचनाहरू हटाई मापदण्ड अनुसार बनेका भवन र संरचनाहरूको नक्सा पासको प्रक्रिया कार्यान्वयन ल्याइनेछ ।
- भुकम्पबाट क्षतिग्रस्त निजी आवास पुननिर्माण सम्पन्न भएका टोल बस्तिहरूलाई पुन निर्माण प्राधिकरणको नियमानुसार निर्माण सम्पन्न प्रमाण पत्र वितरण सहित निजी आवास पुन निर्माण सम्पन्न भएको घोषणा गर्दै लगिनेछ ।
- गाउँपालिका क्षेत्र भित्र संचालन हुन सक्ने साना जलविद्युत आयोजना संचालनका लागी थप सम्भाव्यता अध्ययन गरिनेछ ।
- विद्युतिकरण भएका टोल बस्तीहरूमा जोखिमयुक्त प्रसारण लाईनलाई नेपाल विद्युत प्राधिकरणसंगको समन्वय र सहकार्यमा व्यवस्थित गरीनेछ ।

**(घ) उर्जा, लघु तथा साना जलविद्युत तर्फ**

- बारपाक सुलिकोट गाउँपालिकाका सबै घर परिवारमा विद्युत पुऱ्याउने कार्य तदारुकताका साथ सम्पन्न गरिने छ ।

- जलविद्युत बाहेकका सौर्य उर्जा, गोवर ग्यास, बायोग्यास जस्ता वैकल्पिक विधि पनि प्रयोग गरिने छ।
- गाउँपालिका १-४ नम्बर वडा सम्म केन्द्रीय विद्युत विस्तारमा भएको ढिलाइलाई तदारुकताका साथ अघि बढाउन र ५-८ नम्बर वडा सम्मको सामुदायिक विद्युत वितरणको प्रकृत्यामा देखिएको जटिलतालाई सहजीकरण गर्न पहल गरिनेछ।

#### (ड) सञ्चार

- गाउँपालिकाका सबै विषयगत कार्यालयहरूमा काम प्रभावकारी तुल्याउन डिजिटल सेवा प्रवाहका लागि आवश्यक व्यवस्था गरिने छ ।
- हाल संचालनमा रहेका अस्पताल, आधारभूत तथा माध्यामिक विद्यालय, प्राविधिक शिक्षालय, वडा कार्यालयमा द्रुत गतिको इन्टरनेट सेवा जडान गरी सेवा प्रवाहमा व्यवस्थित गराइने छ ।
- मिडिया क्षेत्रका संयन्त्र मार्फत बारपाक सुलिकोट गाउँपालिका सरकारका गतिविधिको प्रचारप्रसार र सार्वजनिक सूचनाको जानकारी गराईने ।

#### (४) वन, वातावरण तथा विपद् व्यवस्थापन

##### (क) वन तथा वातावरण संरक्षण

- 'सफा सुन्दर हराभरा: हाम्रो बारपाक सुलिकोट गाउँपालिका' भन्ने नाराका साथ कार्ययोजना बनाई लागु गरिने छ ।
- फोहोर मैला व्यवस्थापनका लागि सचेतना मूलक कार्यक्रमहरू सञ्चालन गरि तोकिएको स्थानमा फोहोरमैला व्यवस्थापन गरिनेछ।
- "गाउँ सफा राखौं, स्वस्थ बनौं" भन्ने नाराका साथ घरगाँउ सरसफाई अभियान सञ्चालन गरिनेछ।
- प्रत्येक बजार तथ बस्तिहरूमा आवश्यकता अनुसार फोहोर संकलन तथा सार्वजनिक शौचालयको निर्माण गरिनेछ।

- वनजंगलको नक्सामा कन र संरक्षण गरिने छ । त्यहाँ भित्र रहेका काठपात, रुखविरुवा, जडिवुटी र पशुपंक्षीको संरक्षणमा विशेष जोड दिइनेछ ।
- वनसम्पदा, जैविक विविधता र जलाधार सम्पदाको संरक्षण मार्फत विपद् न्यूनिकरणका उपाय अवलम्बन गरी सो क्षेत्रको उत्पादन र उत्पादकत्वमा स्थानीय नागरिकहरूलाई समाहित गरी आयआर्जन वृद्धि गरिने छ ।
- भू-क्षय हुन सक्ने उच्च जोखिम भएका क्षेत्रमा भू-संरक्षण योजना निर्माण गरी लागु गरिनेछ ।
- बारपाक सुलिकोट गाउँपालिकाको खोलाले कटान हुने र बाढीको उच्च जोखिम भएका स्थानमा तटबन्धको व्यवस्था गरिनेछ ।
- विश्वव्यापी रूपमा प्रभाव परिरहेको जलवायु परिवर्तनका असरलाई न्यूनिकरण गर्ने र प्रकृति संग अनुकूलित हुने उपायको खोजी गरी जीवन पद्धतिलाई सरल र सहज तुल्याइने छ ।
- विपद्को पूर्व तयारी तथा प्रतिकार्य योजना र विपद् व्यवस्थापन कोष निर्माण गरी खोज तथा उद्धार, राहत वितरण, पुनःसंरचना आदि कार्यलाई व्यवस्थित तुल्याइने छ ।
- विपद् सम्बन्धि सबै चक्रको आंकलन तथा लेखाजोखा गरी स्थानीय सरकार, प्रहरी, सेना, नागरिक समाज, रेडक्रस लगायत विभिन्न संघसंस्थासंग समन्वयात्मक सहकार्यमा विपद् प्रतिकार्य सम्बन्धि कार्यक्रम संचालन गरिनेछ ।
- डडेलो लगाउने संस्कृतिलाई निरुत्साहित गर्न आवश्यक दण्ड जरिवानाको निति ।

### भूमि व्यवस्थापन

- गाउँपालिकाको भू-उपयोग योजना तर्जुमा गरी लागु गरिनेछ । भूमिको वर्गीकरण गरिनेछ । नीजि र सरकारी कृषियोग्य भूमि बाँझो राखिने छैन ।

- लामो समयदेखि समाधान हुन नसकेको भूमिहीन दलित, भूमिहीन सुकुम्बासी र अव्यवस्थित बसोबासीको समस्या समाधान गर्ने राष्ट्रिय भूमि आयोगसँग सहकार्य गरी यथार्थ लगत लिई जग्गाधनी प्रमाण पुर्जा उपलब्ध गराईनेछ ।
- अति गरिब, एकल र सीमान्तकृत भूमिहीन परिवारको लागि आवास निर्माण र जीविकोपार्जनको कार्यक्रम सञ्चालन गरिनेछ ।
- जमीन बाँझो राखेमा जरिवाना गर्ने नीति लिइएको छ भने बाँझो जमिन खेती गर्ने नितिलाई प्रोत्साहन दिने नितिलाई यतावत दिईनेछ ।

### पुनः निर्माण तथा नवनिर्माण सम्बन्धी

- राहतको उपयुक्त सदुपयोग गर्न नसकेका, राहत पाउन नसकेका, ढिला भई छुटेका र अन्य केही समस्या भएका व्यक्तिहरुलाई सहयोग र समन्वयको सुनिश्चित गरिनेछ ।
- भुकम्पबाट भत्किएका केहि सामुदायिक तथा सार्वजनिक भवनहरु, विद्यालय, स्वास्थ्य चौकी, ऐतिहासिक धार्मिक तथा साँस्कृतिक धरोहरको पुनःनिर्माण हुन बाँकी छ । त्यसको पुनःनिर्माणको लागि विभिन्न श्रोतहरु जुटाई तत्काल निर्माण सम्पन्न गरिनेछ ।
- बारपाक लगायतका अन्य गाउँहरुको अध्ययन तथा सर्वेक्षण गरी स्मार्ट गाउँको रूपमा विकास गर्ने उद्देश्य सहित आवश्यक पूर्वाधारको तयारी गरिनेछ ।

### ५ सुशासन तथा संस्थागत विकास

#### अनुगमन, मूल्यांकन र निरीक्षण

- स्थानीय सरकार संचालन ऐन, २०७४ अनुसारको गाउँपालिका स्तरीय अनुगमन समिति क्रियाशिल बनाई अनुगमन कार्य प्रणालीलाई चुस्तदुरुस्त बनाएर प्रभावकारी रूपमा सम्बन्धित योजनाको धरातलमा पुगी निर्मित



वस्तुको ठोस विश्लेषणका आधारमा अनुगमनको पाटोलाई जनअनुमोदन बनाई भुक्तानीको प्रक्रिया अगाडि बढाइनेछ। जिम्मेवारी प्राप्त अधिकारी जिम्मेवार भई नाँपजाच तथा मूल्यांकनमा यर्थाथ चित्रण गर्नुपर्ने व्यवस्थालाई कडाइका साथ लागु गरिने छ ।

- सुरुमा बस्ती स्तरबाट योजना माग गर्ने, आएका योजनाका सम्भाव्यताका अध्ययन छलफल द्वारा निर्णय गरी सोका आधारमा बजेट सहितको प्राविधिक लागत इष्टिमेट तयार गरी काम सुरु गर्ने, काम सुरु गर्नु पहिले लागत बजेट सहितको होर्डिङ बोर्ड स्थापना सहितको पहिलो अनुगमन, काम भइरहेको विचको अवस्थामा दोस्रो अनुगमन, काम सम्पन्न भए पश्चात अन्तिम अनुगमन तथा मुल्यांकन गरे पश्चात सामाजिक लेखा परिक्षण पछि लिखित अनुगमन प्रतिवेदन उपर छलफल, गाउँपालिका अध्यक्षको परामर्श प्रतिवेदन अनुमोदन गरी भुक्तानी प्रक्रिया अगाडि बढाइनेछ ।
- बारपाक सुलिकोट गाउँपालिका भित्रका बजार, व्यवसाय, संघ संस्था समूह, सहकारी, वन पैदावार, वन्यजन्तु, उद्योग, खानी, सामाजिक महत्वका स्थल, सार्वजनिक कार्यालय, औषधी पसल, हस्पिटल, फार्मेसी, सडक पूर्वाधार, निजि क्षेत्रको समय समयमा अनुगमन गरी व्यवस्थित गरिने छ ।
- विकास निर्माण क्षेत्रका जटिलताको हल गरी समयसीमा भित्र कार्यसम्पादन सहजीकरण गर्न समस्या सामाधान समिति निर्माण गरी कार्यान्वयनमा सहजीकरण गरिने छ ।
- बारपाक सुलिकोट गाउँपालिका भित्रका निकायका कार्यहरुलाई थप दिगो र प्रभावकारी बनाउन स्थानीय तह सरकारले विभिन्न सुझाव संकलनका माध्यमबाट सरकारको कार्यप्रणालीमा थप सुधार गरिनेछ ।

न्याय तथा कानुन सम्बन्धी

- सार्वजनिक कार्य र सेवालाई नागरिक मैत्री व्यवस्थित प्रभावकारी जनअनुमोदन योग्य मापदण्डमा आधारित कानून निर्माण गरिने छ ।
- सामाजिक समावेशीकरण संग जोडिएको न्यायिक समितिलाई स्थानीय सरकारको अभिन्न अंगको रूपमा काम गर्ने गरी सुदृढ र विश्वसनीय तुल्याउने प्रगतिशिल न्यायको अनुभूति गराइने छ ।
- न्याय सेवालाई सबैका लागि न्याय र न्यायमा समान पहुँच अभिवृद्धि गरी छिटो छरितो, निष्पक्ष प्रभावकारी, जनउत्तरदायी, सरल, पहुँच योग्य, जवाफदेही पारदर्शी, सूचना प्रविधिमैत्री बनाई न्यायिक समिति प्रति जनआस्था र विश्वासमा अभिवृद्धि गराउने तथा समतामूलक न्यायको श्रृजना गरिने छ ।
- सामाजिक सद्भावका लागि न्यायको पहुँचलाई सुलभ बनाइ मेलमिलाप केन्द्रलाई व्यवस्थित गरी स्थानीय स्तरमा सद्भावना गतिविधिहरु अवलम्बन गरिने छ ।

### सार्वजनिक सेवा प्रवाह तथा सुशासन

- प्रत्येक वर्षमा गाउँपालिकाबाट गरिएको खर्चहरुको जनअनुमोदन गराउन सवै सरकारवालाको उपस्थितिमा सार्वजनिक सुनुवाई तथा जनलेखा परिक्षण गरिने छ ।
- “सेवा लिने घरघरबाट, सरकारी काम प्रविधिबाट” भन्ने मूलमन्त्रका साथ प्रविधिमैत्री गाउँपालिका निर्माण गरी एकिकृत सफ्टवेयरबाट करप्रणाली, बजार निगरानी, नक्शा डिजिटीलाइजेशन, योजना सम्झौता गरिने छ ।
- गाउँपालिकाबाट गरिने प्रत्येक गतिविधिमा निष्पक्ष, स्वतन्त्र, सर्वमान्य सिद्धान्तलाई कानून बमोजिम अवलम्बन गरिने छ ।
- गाउँपालिका भित्रका सवै वडा कार्यालयहरुमा छिटोछरितो प्रभावकारी सेवा प्रवाह गरिने छ । अनियमितता, ढिलासुस्ती, भ्रष्टाचार र विकृतिका

विरुद्ध निरुत्साहित गर्न नियमित, अनुगमन, निर्देशन र आवश्यक कार्यविधि तयार गरि कार्यान्वयन गरिनेछ ।

- करको दर र दायरा बारे समयानुकूल परिमार्जन गरि नागरिकलाई सचेतना गराईने छ ।
- खर्च गर्ने अख्तियारी र खर्चको कार्यविधि स्थानीय सरकार संचालन ऐन, २०७४ एवं प्रचलित आर्थिक ऐन बमोजिम हुने छ ।
- शान्ति सुरक्षा अमन चयन कायम गर्न विशेष कार्ययोजना निर्माण गरी लागु गरिने छ । अन्य विषय विगतका नीति तथा कार्यक्रममा पारित भए अनुसार गरिने छ ।
- निजामती सेवा ऐन र नियमावली बमोजिम कर्मचारीले आचारसंहिता र आचरण पालना नगरेमा सो बमोजिम सजाय गरिनेछ ।
- सक्षम र विश्वसनिय न्यायप्रणाली, शासकिय सुधार, पारदर्शिता, जबाफदेहिता, सदाचार र प्रविधिमा आधारीत चुस्त सेवा प्रवाह नै भ्रष्टाचार रहित सदाचार युक्त समाज निर्माणको आधार हो । हाम्रो उदेश्य भनेको सार्वजनिक निकायका काम कारबाहिलाई पारदर्शिता, जबाफदेहि, सदाचार युक्त र प्रविधि मैत्रि बनाई जनसहभागिता र जन विश्वासमा अभिवृद्धि गर्नु हो ।
- भ्रष्टाचारः समाज विरुद्धको अपराध हो, भ्रष्टाचार गर्ने र गराउने दुई सिक्काका एउटै पाटा हुन, सचेत ढङ्गले भ्रष्टाचार गर्ने र अचेत ढङ्गले भ्रष्टाचार गर्नु फरक त होला तर दुवै समाज विरोधि तत्व हुन भन्ने मुल मर्मलाई आत्मसाथ गर्दै भ्रष्टाचार जन्य कार्य नियन्त्रण गरी सुशासनको अनुभुति दिलाइनेछ । त्यसका निमित्त सामाजिक तथा बैयक्तिक बुझाईमा सकारात्मक रुपान्तरणको थालनी गरिनेछ भने भ्रष्टाचारजन्य क्रियाकलापका विरुद्ध निरोधात्मक एवं सम्बन्धित जिम्मेवार पक्षलाई दण्डात्मक कारबाहिलाई प्रभावकारी बनाईने छ ।

- हाम्रा रणनीतिक विकास आयोजनाको कार्यान्वयनमा आईपने समस्याहरुलाई हल गर्न योजना कार्यान्वयनको बस्तुनिष्ठ समयतालिका निर्माण र लागु गरिनेछ ।
- कुनै पनि रुपमा सार्वजनिक स्रोतको उपयोग हुने कार्यमा अनियमित बिल बिजक जारी तथा पेश गर्ने र कित्ते कागजात तयार गर्ने गराउने कार्यलाई सार्वजनिक अपराधकै रुपमा लिइनेछ भने त्यस्तो संस्था वा व्यक्तिसँग कुनै कारोबार गरिने छैन कानून बमोजिम कारबाहीको प्रक्रिया अगाडी बढाइनेछ । त्यस्तो कार्यमा दवाव दिने कार्यलाई मतियारको रुपमा लिइ कानूनी कारबाही गरिनेछ ।
- जनतासँग अन्तरक्रिया कार्यक्रमलाई निरन्तर रुपमा कार्यतालिका बनाइ सञ्चालनमा ल्याइने छ साथै प्रत्येक चौमासिक रुपमा सार्वजनिक निकायले गरेका कार्यहरु सार्वजनिक गर्नुपने प्रावधानलाई कडाइका साथ लागु गरिनेछ ।

### श्रम/रोजगार

- शैक्षिक तथा गैह्र शैक्षिक बेरोजगारहरुको लगत तयार गरिने छ ।
- श्रम सहकारी मार्फत कामका लागि खाद्यान्न वा स्थानीय विकासमा निर्माणका काममा श्रम प्रयोग गरिने छ ।
- श्रमिकहरुको न्यायोचित हकहित तथा सामाजिक सुरक्षाको संरक्षण गर्न श्रमिक संगठनको सुझावका आधारमा कार्यक्रम तय गरिने छ ।

### महिला बालबालिका र जेष्ठ नागरिक

- महिलाहरुलाई स्वरोजगार बनाउन सीपमूलक तालीम संचालन गरी आय-आर्जनमा आत्म निर्भर बनाउने तिर जोड दिने ।

- संघीय सरकारले उपलब्ध गराउने जेष्ठ नागरिक भत्ता यथासमयमै वडा कार्यालय बाट उपलब्ध गराइने छ । गाउँपालिकाबाट थप सम्मान कार्यक्रम अगाडि बढाइने छ ।
- महिलाहरूको पैत्रिक सम्पत्तिमाथि समानहक स्थापित गर्न विशेष अधिकार सहित समान सहभागीताको ग्यारेन्टी गर्ने ।
- महिलाहरूलाई पेशामा निर्वाद ढंगले लाग्ने अधिकार सहित पुरुष र महिलाको पारी श्रमिक समान हुने व्यवस्था गर्ने ।
- बालबालिकाको पोषण र शिक्षामा विशेष ध्यान दिइने छ । असाय असक्त बालबालिकाको संरक्षण र शिक्षामा ध्यान दिइने छ ।
- जेष्ठ नागरिकका अनुभव, ज्ञान, सीपको कदर गर्ने र उनिहरूका जटिल समस्या सामाधान तिर ध्यान दिइने छ ।

### शहिद परिवार, वेपत्ता परिवार, घाइते योद्धाबारे

- १० वर्षे महान जनयुद्ध र जनआन्दोलनका क्रममा शाहदत्त प्राप्त गर्ने शहिदहरूको स्मृति र सम्मान हुने विशेष कार्यक्रम संचालन गरिने छ । फागुन १ गते शहिद दिवसको सन्दर्भमा गाउँपालिका भित्र सार्वजनिक विदा निति लिईनेछ ।
- शहिदका नामबाट पार्क, स्तम्भ खडा गरी इतिहासको संरक्षण गरिने छ ।
- शहिदका छोराछोरीलाई शिक्षा र रोजगारीका अवसरमा प्राथमिकता दिइने छ ।
- घाइतेहरूको निःशुल्क उपचारगर्ने र छोराछोरीलाई निःशुल्क शिक्षाको व्यवस्था गरिनेछ ।
- शहिदहरूलाई सम्मान गर्ने संस्कृति निर्माण गर्ने, शहिदका जीवनी प्रकाशन गर्ने, शहिद परिवार सम्मान कार्यक्रम आयोजना गरीनेछ ।

### बहुक्षेत्रीय पोषण

- आर्थिक वर्ष २०७९।८० मा बहुक्षेत्रीय पोषण कार्यक्रमलाई निरन्तरता दिने ।

### अभिलेख व्यवस्थापन

- गाउँपालिका भित्रका सबै घरधुरीलाई घर नम्बर दिई एउटै अभिलेख तथा सूचनाको प्रकृत्यामा लगीनेछ ।
- गाउँपालिका भित्रका बेरोजगार जनशक्ति शैक्षिक स्तर आदीको तथ्याङ्क संकलन गरी व्यवस्थित निति लिईनेछ ।

### जनप्रतिनिधि तथा कर्मचारी आचार संहिता

- सार्वजनिक पदाधिकारीहरुको जीवन र व्यवहारलाई सार्वजनिक वस्तु वा स्रोतको रूपमा स्विकार गरी नागरीकका सामु पारदर्शि तथा सदाचारको व्यवहारीक अनुभूति दिलाइनेछ ।
- कानूनबमोजिम सार्वजनिक आय र सार्वजनिक खर्च प्रणालीबाट सार्वजनिक पदाधिकारीको निजि जीवनलाई निरपेक्ष तुल्याइनेछ । भने कानून र नागरीकका नजरमा सार्वजनिक पद र जिम्मेवारीलाई खुला कितावको रूपमा स्विकार गरिनेछ ।
- कर्मचारीको कार्यसम्पादन स्तरमा सुधार गरी उत्प्रेरीत तथा खरो भूमिकायुक्त तुल्याउन कार्यसम्पादनमा आधारीत विशेष प्रोत्शाहनको प्याकेजको व्यवस्था गरीनेछ ।
- राष्ट्रसेवक कर्मचारी पदाधिकारीमा सामाजिक चेतनाको विकास गरी, सोचमा सकारात्मक परिवर्तन जागृत गराई समाजसेवाको क्षेत्रमा कार्य गर्न उत्प्रेरीत गर्न विभिन्न तालिम, अन्तरक्रिया, घटना परिघटनाको अध्ययन आदि क्षेत्रमा संलग्न बनाइनेछ ।

- जनप्रतिनिधि तथा राष्ट्रसेवक कर्मचारीले पदीय दायित्वलाई आत्मसाथ गर्दै पूर्णरूपमा आचारसंहितालाई पालना गर्ने व्यवस्था मिलाइनेछ ।
- विषयगत समिति, विषयगत कार्यालय र प्रशासन जनप्रतिनिधीको कार्यसम्पादन लाई जिवित तथा सरलिकृत बनाईनेछ ।
- जनप्रतिनिधी तथा कर्मचारी, शिक्षकका छोराछोरीहरुलाई सार्वजनिक विद्यालयमा पढाउन जोड गर्ने नीति लिइएकोछ ।

### योजना तर्जुमा, कार्यान्वयन तथा लेखाप्रणाली

- गाउँपालिकाका समग्र निति निर्माण कार्यान्वयन मुल्याङ्कन आदी विषयमा सहज बनाउन एक निति आयोग बनाईनेछ ।
- भुगोल तथा विषय क्षेत्रगत रूपमा नागरीकलाई प्रत्यक्ष सहभागी बनाइ संकलन गरीएका योजनाहरुको गहन विश्लेषण मार्फत छनौट गरी बारपाक सुलिकोट गाउँपालिका योजना बैङ्कको निर्माण गरीनेछ । सरकारी तथा गैरसरकारी क्षेत्रबाट समेत सोही योजना बैङ्क बाट मात्र योजना कार्यान्वयन गरीने परिपाटी को व्यवस्था गरिनेछ ।
- बजेट निर्माणलाई व्यवस्थित र अभिलेखबद्ध तुल्याउन तथा चुस्त प्रतिबेदनका लागि सुत्र प्रणाली निरन्तरता दिइनेछ जसले गर्दा बजेट भित्रका विविध अनियमितताको अन्त्यमा थप जोड हुनेछ ।
- निर्मित योजनाहरु कार्यान्वयनको श्रेस्ता फाँटबारी व्यवस्थित गरी राखिनेछ र चौमासिक रूपमा आन्तरिक लेखा परिक्षण प्रणाली लाई कार्यान्वयन गरिनेछ ।
- आन्तरिक नियन्त्रण प्रणाली लाई प्रभावकारी र व्यवस्थित गरिनेछ ।
- महालेखा परिक्षकको कार्यालयबाट विकास गरिएका प्रणालीहरु (SuTRA, CGAS, NAMS, PAMS, LMBIS, PLMBIS)को पूर्ण रूपमा प्रयोग गरिनेछ ।
- भुक्तानि प्रक्रिया लाई सरल प्रभावकारी र पारदर्शि बनाउनको लागी भुक्तानिमा EFT को प्रयोग गरिनेछ ।

## सरकारी तथा गैह सरकारी संघ संस्था समन्वय र परिचालन

- बारपाक सुलिकोट गाउँपालिका क्षेत्रभित्र,स्थानिय सरकारको नीति कार्यक्रम र मापदण्ड भित्र रहि कार्यक्रम गर्न इच्छुक सरकारी तथा गैरसरकारी संघ संस्थाहरूसँग आवश्यक समन्वय गरी आकर्षित गर्ने नीति लिइनेछ ।
- कुनै पनि सरकारी गैरसरकारी संघसंस्था निकाय, क्षेत्र, विषयगत कार्यालयले गाउँपालिका भित्र, आयोजना, कार्यक्रम सञ्चालन गर्नुपूर्व गाउँपालिकाको स्वीकृति लिने, गाउँपालिकाको नीति तथा कार्यक्रम अनुरूप आयोजना वा कार्यक्रम संचालन गर्नुपर्ने व्यवस्थालाई स्थानीय सरकार कार्यविधि बनाएर कार्यक्रम कडाइका साथ लागु गरिनेछ ।
- गैरसरकारी संस्था संचालन कार्यविधि समयसापेक्ष परिमार्जन गरि प्रभावकारी बनाइनेछ । योजना, बजेट तथा कार्यक्रम निर्माण र कार्यान्वयनमा एकद्वार नीति लिइनेछ । साथै सामाजिक क्षेत्रका सेवा प्रदायक संघसंस्थाहरूसँग कार्यसम्पादन करार गरी सोको कार्यान्वयन अवस्थाको निरन्तर नतिजामूलक अनुगमण र निरीक्षण गरिनेछ ।
- सरकार र सामुदायिक संस्थाबिचको समन्वय, सहकार्य र अन्तरसम्बन्धलाई उपलब्धिमुलक तुल्याउन, सबै संघ संस्थाहरूका बार्षिक कार्यक्रम पेश गर्न लगाइ कार्यक्रम कार्यान्वयन तथा समन्वय सम्झौता गरिनेछ । जसले गर्दा कार्यक्रममा रहने दोहोरोपनाको अन्त्य हुनेछ, भने प्रभावकारी नियमन र अनुगमनमार्फत वास्तविक उपलब्धि हासिल हुनेछ । यसबाट संस्थागत



अन्तरसम्बन्ध तथा समन्वयमा बढावा हुने हुदा संस्थागत आकर्षण र क्रियाशिलता बढ्ने अपेक्षा लिएको छु ।

### बजेट कार्यान्वयन

- बजेट कार्यान्वयनमा प्रचलित कानूनको पालना, पारदर्शिता र चुस्त प्रतिवेदन प्रणालीको विकास गरीनेछ । जसका लागि मासिक, चौमासिक तथा बार्षिक कार्यक्रम कार्यान्वयन योजनाको निर्माण गरी, सो अनुसार कार्यान्वयनलाई व्यवस्थित र समयबद्ध तुल्याइनेछ ।
- वैधानिक रूपमा प्रक्रिया पुरा गरी सम्झौता पश्चात वा नियमानुसार अनुमति लिएर मात्र कार्यान्वयन चरणमा प्रवेश गरिनेछ । सम्झौता वा अनुमति विना गरीएको कामलाई कार्यालयको वैधानिक प्रणाली भित्र आवद्ध गरीनेछैन भने कार्यालयको आन्तरिक दायित्व मानिनेछैन । सम्झौता वा अनुमति विनाका कार्यलाई अवैधानिक करार गरिनेछ ।

### राजस्व प्रशासन तथा परिचालन

- बारपाक सुलिकोट गाउँपालिका क्षेत्रभित्रका राजस्वका क्षेत्र पहिचानलाई व्यापक र बैज्ञानिक तुल्याउदै, राजस्वका दर र दायराका आधारहरूलाई बस्तुनिष्ठ तथा प्रगतिशिल बनाउदै लगिनेछ ।
- आन्तरीक आम्दानीका स्रोत र क्षेत्रबाट राजस्व संकलन गर्न राजस्वका क्षेत्र, दर र दायरालाई सामाजिक आर्थिक अवस्था, सामाजिक न्याय, आर्थिक सहभागिताको स्तर, सामाजिकमहत्व तथा संवेदनशिलता, मानविय स्वास्थ्य तथा सुरक्षा र विपन्नता तथा गरिबि निवारणरमा भूमिका आदिका आधारमा निर्धारण गरीनेछ ।
- राजस्व प्रशासनलाई क्षमतावान, पारदर्शी र प्रविधिमा आधारीत भई सुत्रमा अभिलेखबद्ध तुल्याउन तालिम तथा प्रविधिमा लगानी गरिनेछ भने नागरीकस्तरमा राजस्व संकलन प्रतिको विश्वसनियता अभिवृद्धि गर्न आवश्यक

परामर्श तथा छलफललाइ भौगोलिक क्षेत्रगत रूपमा तथा योगदान क्षेत्रका रूपमा सञ्चालन गरिनेछ ।

- बारपाक सुलिकोट गाउँपालिकासँग कुनै पनि रूपमा सम्बन्ध राख्ने संस्था, कम्पनी र गाउँपालिका भूगोल क्षेत्रभित्र कुनै पनि व्यवसाय, क्रियाकलाप तथा कारोबार गर्ने व्यक्ति वा संस्थालाइ निरपेक्ष सेवाग्राहीको रूपमा कानुनी नागरिक ठानी, सूचिकृत भएपश्चात मात्र पहिलो सेवा सम्बन्ध कायम गरिनेछ । जसले गर्दा बारपाक सुलिकोट गाउँपालिकाको नियमन तथा अभिलेख प्रणालीमा आवद्ध गर्न सकिनेछ र सूचिकृत पक्षलाइ समेत विकास साझेदारको रूपमा दावि गर्ने बैधानिक अधिकार प्राप्त हुनेछ ।
- आन्तरिक राजस्व अधिकतम संकलन प्रयोजनको लागी गाउँपालिका बाट प्रदान गरिने सेवा प्राप्त गर्न र उपभोक्ता समितिमा रहनको लागी अनिवार्य रूपमा कर तिरेको हुनुपर्नेछ तर विपद तथा प्रकोप, भवितव्य, विपन्न समुदायलाई आर्थिक सहायता प्रदान गर्ने सम्बन्धमा लागु हुने छैन ।

### सामाजिक सांस्कृतिक रूपान्तरण तथा सभ्यताको विकास

- हाल सामाजिक सम्बन्ध, मानविय व्यवहार र कार्यशैलीमा यदाकदा देखिदै आएको अराजक कार्यशैलीमा रूपान्तरण गरी सभ्य, योगदानमूलक र उत्पादनशिल जनशक्ति निर्माणका लागी मदिरा नियन्त्रण, स्वरोजगार लगायत कार्यमा लगानी गरीनेछ । कार्यक्रम बनाइ लागु गरीनेछ ।
- नागरिक र सरकार बीचमा आपसी अन्तरसम्बन्धलाइ प्रभावकारी बनाइनेछ सोका लागी हरेक महिना वडा स्तरको सम्बृद्धिका लागी साझा योगदान कार्यक्रम लागू गरिनेछ ।
- मासिक रूपमा वडा सदस्यहरूसँग अध्यक्ष अन्तरक्रिया कार्यक्रम संचालन गरिनेछ ।
- बारपाक सुलिकोट गाउँपालिका भित्र घरेलु मदिरा उत्पादन गर्ने, सेवन गर्ने, लागू औषधि ओसारपसार गर्ने, जुवातास खेल्ने, सांस्कृतिक रूपमा विचलन

ल्याउनेखालका कार्य गर्ने जो कोहिलाई पनि कानुन बमोजिम कारवाहिको दायरामा ल्याइनेछ ।

### गाउँपालिका गौरवका योजना

- बारपाक ढल निकास आयोजना,
- घ्याम्पेशाल, देउराली, ताकुकोट सडक,
- ताकुकोट, स्वाँरा, सौरपानी, बारपाक सडक
- शहिद प्रेम ढकाल स्मृति अस्पताल,
- शहिद आशाकाजी स्मृती रंगशाला,
- शहिद दिल बहादुर रम्तेल स्मृतिपार्क,

गाउँसभाका सदस्य ज्यूहरू,

लोकतान्त्रिक विधि र पद्धतिबाट निर्माण गरेका नीति तथा कार्यक्रमहरूको प्रभावकारी र व्यवस्थित कार्यान्वयन गर्न सबै विकास साझेदार संग सहकार्य, रचनात्मक सहयोग तथा साझेदारीको अपरिहार्य आवश्यकता छ । यसैले यस सम्मानित गाउँसभा मार्फत समृद्ध बारपाक सुलिकोट गाउँपालिका निर्माणको महाअभियानमा सहकार्यका लागि सम्पूर्ण सरकारी निकायहरू, निजी क्षेत्र, अन्तराष्ट्रिय संघ संस्थाहरू, गैर सरकारी संघ संस्थाहरू, विभिन्न विकास साझेदारहरू, टोल विकास संस्थाहरू एवं अन्य सरोकारवाला संग म हार्दिक अनुरोध गर्न चाहान्छु ।

अन्तमा, प्रस्तुत योजना तथा कार्यक्रमले यस गाउँपालिकाको समग्र विकासमा सकरात्मक र दुरगामी प्रभाव पार्ने विश्वास लिदै आगामी आर्थिक वर्ष २०७९/८० को प्रस्तावित योजना तथा कार्यक्रम मस्योदा तयार पार्न प्रत्यक्ष अप्रत्यक्ष रूपमा सहयोग गर्नु हुने संघीय संसद तथा प्रदेश सभाका माननिय सदस्य ज्यूहरू, विषय विज्ञ महानुभावहरू, राजनैतिक दल, नागरिक समाज, बुद्धिजिवि मित्रहरू, गैर सरकारी संस्थाका साझेदार मित्रहरू, टोल विकास संस्थाका मित्रहरू, विकास साझेदार मित्रहरू, ट्रेड यूनियनका मित्रहरू, शिक्षक, प्राध्यापक, पत्रकार तथा यस गाउँपालिका वासी सम्पूर्ण दाजुभाई दिदि बहिनीहरू, गाउँपालिकाका हरेक गतिविधिको बारेमा सत्यतथ्य सूचना प्रवाह गरी सहयोग पुऱ्याउनु हुने संचारकर्मी मित्रहरू एवं राष्ट्र सेवक कर्मचारीहरूलाई म हार्दिक धन्यवाद ज्ञापन गर्दछु ।

धन्यवाद !

.....  
विष्णु प्रसाद भट्ट  
अध्यक्ष